

భక్తమందారము

ఇ య్య పి

రాజమహేంద్రవరమునందలి మ్యునిసిపల్

హైస్కూలునందు సహాయాంధ్రోపాధ్యాయుండగు

బాలదారి వీరనారాయణదేవుగారిచే

రచియింపబడియె.



మాడవకూర్పు

రాజమహేంద్రవరము

సరస్వతి పవర్ ప్రెస్ నందు ముద్రితము

1934

విషయసూచిక

విజ్ఞాపనము.

తొలిపలుకు.

౧ ప్రస్తావన.	1
౨ కుచేలుడు.	18
౩ అంబరీషుడు.	33
౪ ద్రువుడు.	47
౫ నారిదుడు.	75



967

H.6

39

విజ్ఞాపనము

అర్యమహాశయులారా!

భరతవర్షమునఁ బ్రాచీనమధురభావలగు సంస్కృతాం
స్త్రములు రాజావలంబనము సన్నగిల్లిననాటఁగోలె నిస్సార
బీజములై యాంధ్రభూమిని మొలకలెత్తి విజృంభింపకుండుట
భాషాకృషి యొనరించు కవికర్షకులకు స్వానుభవవిషయము.
నిరంతరము తాళీదళసంపుట ప్రకరకాంతారవీధులఁ గ్రుమ్మరుచు
జీవిత మంతయు భాషాభగవతినేవకే యర్పించిన పండిత
ప్రకాండులు మూడుపదులరూకలతో ముప్పును గడవఁబెట్టు
కొనుచు నామమాత్రావశిష్టులై నడయాడుచున్న సంగతియు
బ్రాజ్ఞు లెఱుంగనిది కాదు. దానంజేసి పండితజనాదరణము
ప్రభుకోటిహస్తములనుండి ప్రజాసామాన్యముచేతఁ బడినది.
కాలక్రమమున దేశకాలపరిస్థితులతోఁ బాటు భాషాపటుత్వ
మును సడలిన కారణమున నేమి, ఆధునిక యువజనాళికిఁ గావ్య
నాటకాలంకారపరిచితి గగనకుసుమ మగుట నేమి, యుద్గ్రం
థముల కాదరణము శశవిషాణప్రాయ మైనది. విద్యార్థికోటికి
పాటవము లేని బూటకపుష్పాత్తముల మొత్తములే చిత్తముల
కాదర్శములగు నుత్తమగ్రంథములైనవి. పండితులకు గండ
పెండెరములు, బంగారుపల్యంకులు, అగ్రహారములు స్వప్న
గతభాగ్యము లైనవి. దైవోపహతు లగు పెక్కు గ్రంథ

మానడు. అయిన నేమి? ప్రాచీనకవీంద్రులహృదయగహ్వరములనుండి యవిచ్ఛిన్నముగ బ్రవహించుచు వచ్చిన భాషాస్రవణినిం బడి యభేచ్ఛముగ నీడులాడుటంజేసియో, తచ్చీకరబృందము హత్తుకొన మెత్తవడిన చిత్తవృత్తిని మరలింపఁజాలమినో, యిందు బెద్దలనుద్దలనే యొద్దికమీఱ నుద్దీపింపఁజేయఁగలిగితి. వెండియుఁ జిరకాలముననుండి లేఁబ్రాయంపుఁగుఱ్ఱులవిచిత్రభావములతోను వింతపాండితితోను నిరంజరము పరిచయము గలిగిన మాతృభాషాబోధకుఁడ నగుటంబట్టియుఁ బెక్కుజేఱఁగు లగు పఠనీయగ్రంథములను బోధించిన స్వానుభవమునుబట్టియు నున్నతపాఠశాలయందలి పైతరగతుల శత్రుణవయస్కుల కిట్టిగ్రంథములే పఠనార్హము లని తోచిన కతంబున నివ్వీధమగు గ్రంథరచనకుఁ బూనుకొంటి. మఱియు నీనడుమ స్కూలుపై నలువిద్యార్థులకు సహాయపరీక్షాధికారిగ నుండుట సంభవించుటచే వివిధప్రాంతములయందలి బాలకుల భాషాజ్ఞానమునకుఁ బరిచితుఁడ నైనవెనుక నామొదటియభిప్రాయము మఱింత బలపడినది. నవీనభాషాయుగమునందలి విద్యార్థులు మాతృభాషాస్వరూపమును గుర్తెఱుంగఁజాలక పరభాషాపటుత్వము నలవఱుచుకొననేరక ప్రాలుమాలికతో రెండింటికిని జెడిన రేపణులై మానసక్షేత్రములు బీడుపడగోడు గుడుచుచున్నారు. వీరిలోఁ గొందఱు భారతీయుల కేడుగడ యనఁదగిన ప్రామాణ్యగ్రంథరాజముల స్వరూపము నైన నెఱుంగరు. మధురవాఙ్మయసౌధవీధిని జేరుటకు కావ్య

నాటకాలంకారకవాటములను దెలిచి విద్యార్థిలోకమునకు స్వాగతమిచ్చి యస్తంగతులయిన కవినమ్రాట్టుల పవిత్రనామములైన నెఱుంగరు. రామచంద్రా! న్రాయనైతి కాదు కాని సీతారాములపరస్పరసంబంధము నైన నెఱుంగ రనుటలో నతి శయోక్తిలేదు. భాషాజ్ఞానము పూజ్యము. కావున విద్యార్థి దశయందు భాషాజ్ఞానమును గూలంకషముగ నలవఱచు కొనుట కనువగు సుత్తమగ్రంథములనే బాలకు లధ్యయనము నేయుట శ్రేయోదాయకము. మఱియు సుప్రసిద్ధచరిత్రాత్మకులయిన వీరపూరుషుల పవిత్రజీవితములకుఁ బురాణయుగము నాఁటి మహాత్ముల కథాసంవిధానములే యాదర్శములని యను భవజ్ఞులగు విజ్ఞులు తలంపక మానరు. కావుననే దైవభక్తికిని నాత్మగౌరవమునకును మూలకందమై మధురకవితాలహరింబడి లోకతృప్త్యను శాంతింపఁజేసిన కవినార్యభాముఁడగు బమ్మెర పోతనామాత్యునిచే విరచిత మగు మహాభాగవతమందలి భక్తుల ధార్మికజీవితములతో విద్యార్థుల భావిజీవితములను బ్రోది నేయుటకై యత్నించినాఁడ. భాషయు భావములును జాలమట్టున కందుండియే పొందుపఱుపఁబడినవి. కావునఁ బాఠకుల శ్రేయోభివృద్ధులను గాంక్షించు నాయీప్రయత్నమునకు విద్యాశాఖాధికారులును, స్థానిక పాలనాధికారులును ముఖ్యముగఁ దోడిదేశభాషాపండితులును దోడ్పడిననే గాని యయ్యది ఫలియింపనేరదు. మఱియు నిక్కాలమున దేశభాషలు తలలెత్తి స్వేచ్ఛాప్రచారము గావింపవలయు నన్న,

తద్భాషాపండితులు తమ పాండిత్యప్రకరమునకుఁ దగిన
 సత్కారముల నందవలయు నన్న, నందులకుఁ ప్రజాదరణ
 మఁతో బాటు ప్రభుత్వసానుభూతీయు నుండవలయును గదా!
 గ్రంథరచనావిధానమందలి నెరసుల నరసి యీసడింపక దోస
 ములం దెల్పి నాచే సవరింపఁజేయుటకై సరససాహిత్యచక్ర
 వర్తులకుఁ బ్రణతు లొనరించుచున్నాఁడ. ప్రేమభరంబున
 గ్రంథసంస్కరణమునకై సర్వవిధములఁ దోడ్పడిన బ్రహ్మశ్రీ
 జనమంచి వేంకటరామసుధీమణికిని నాశము కృష్ణరాయకవి
 మిత్రునకును హృదయపూర్వకాభివందనము లర్పించుచు
 వారల కప్పరమేశ్వరుం డితోధికొన్నత్యములఁ బ్రసాదించు
 గాక యని వేడుచున్నాఁడ.

ఇట్లు

విబుధజనవిధేయుఁడు

బాలదారి వీరనారాయణ దేవు



తద్భాషాపండితులు తమ పాండిత్యప్రకరమునకుఁ దగిన సత్కారముల నందవలయు నన్న, నందులకుఁ ప్రజాదరణ ముతోఁ బాటు ప్రభుత్వసానుభూతియు నుండవలయును గదా! గ్రంథరచనావిధానమందలి నెరసుల నరసి యీనడింపక దోస ములం దెల్పి నాచే సవరింపఁజేయుటకై సరససాహిత్యచక్ర వర్తులకుఁ బ్రణతు లొనరించుచున్నాఁడ. ప్రేమభరంబున గ్రంథసంస్కరణమునకై సర్వవిధములఁ దోడ్పడిన బ్రహ్మశ్రీ జనమంచి వేంకటరామసుధీమణికిని నాశము కృష్ణరాయకవి మిత్రునకును హృదయపూర్వకాభివందనము లర్పించుచు వారల కప్పరమేశ్వరుం డితోఁధికొన్నత్యములఁ బ్రసాదించుఁ గాక యని వేఁడుచున్నాఁడ.

ఇట్లు

విబుధజనవిధేయుఁడు

బాలదారి వీరనారాయణదేవు



భక్తమందారము

ప్రహ్లాదుఁడు

శ్రీమదాంధ్ర భాగవతనిర్మాణచాతురీధురీణుఁ డగు బ్రహ్మేర పోతనామాత్యుని భక్తిసముద్రమునుండి కవితాభావ తరంగవిజృంభణము కతంబున బయల్పడలిన దివ్యతేజో మణియై దైత్యాటవీసంజాతి హరిచందనమై సత్పురుషలోక మూర్ధాభిషిక్తుడై యాసేతుశీతనగవాస్తవ్యులహృద్విభులనిండి వెలుగొందు భక్తజనశేఖరుఁడు ప్రహ్లాదుఁడు. దానవకుల శిరోమణి యగు హిరణ్యకశిపునకు సుగుణలలామయు సాధ్వీ మణిల్లియు నగు లీలావతీయందు జనియించిన పుత్రరత్నము. ముముక్షువుల పాదపూజ లందుచు ముల్లోకముల సంచరించు పరమభాగవతోత్తముఁడు మునికుల సార్వభౌముఁడు నగు నారదమునీంద్రుని ప్రియశిష్యుఁడు. చరాచరజంతువర్గమునం దును దనయందును నమహితత్వమును గాంక్షించువాఁడు. పెద్దలఁగాంచి నేవకునిలీలఁ దద్దయు వినతు లొనరించువాఁడు. లన్యకాంతామతల్లుల నవలోకించినంతనే మాతృభావన చేసి మన్నించువాఁడు. దీనజనప్రకరమును గాంచి ధర్మవాత్సల్య మున జననీజనకుల చాడ్చునఁ బోషింపఁ దలపోయువాఁడు. సఖులయెడ గురుజనంబులయెడ సోదరభావమును దైవతభావ

మును జూపుచు హాస్యలీలావిలాసముల నైన బొంకి యెఱుంగని నిష్కలంకప్రభావిభాసితుఁడు. మఱియు నాకారజన్మవిద్యార్థ వరీయుండైనను గర్వసంగతుఁడుకాఁడు. వివిధమహానేకవిషయ సంపన్నుడైనను బంచేంద్రియములకు లోబడనివాఁడు. భవ్య వయోబలప్రాభవసమన్వితుడైనను కామరోషాదులఁ గ్రందుకొనఁడు. కామినీప్రముఖభోగములఁ దులతూగుచున్నను వ్యసనసంసక్తిలేని ధీరుఁడు. ఇట్టి చిత్రచరిత్రములతోఁ గూడిన యీభక్తజనపారిజాతుని కథాసంవిధానము భారతసంతానమునకు మార్గదర్శకమై పరిథవిల్లుఁ గాక !

ప్రహ్లాదుని పినతండ్రి యగు హిరణ్యాక్షుని మరణమునకుఁ గారణభూతుఁడగు శ్రీమహావిష్ణువును సాధింప సమకట్టి తండ్రి హిరణ్యకశిపుఁడు తపం బొనర్చు మందరాచలమునకుఁ బోయె. తల్లి యింద్రునిచేఁ జెఱవట్టఁబడి దేవమాని కటాక్షవీక్షణమున విడివడి నాథురాకను మదిలో వాంఛించుచు మనోవాక్కాయముల దోషరహితయై మానిశుశ్రూషలు నేయుచు కాలము గడపుచుండె. అత్తటి జగదుద్ధారకమగు తారకమంత్రరాజమును గర్భకుహరముననే యభ్యసించి భూమి కవతరించిన మహాభాగుఁ డీ ప్రహ్లాదుఁడు.

తపోలబ్ధిక్త మందరాద్రి కరిగిన దైత్యరాజు పద్మగర్భునిఁగూర్చి యుగ్రతపము చేయ నారంభించె. ఆతని తపఃప్రభావానలజ్వాలలకుఁ దాళఁజాలక సురగణము లెల్లఁ గమలాసను నాశ్రయించి తద్వృత్తాంతమును విన్నవించుకొనిరి.

అందుల కానలు మొగంబుల వేల్పు సపరివారముగ దానన
భర్తకుఁ బ్రశ్నక్షమై యభీప్సితముల ననుగ్రహించె. హంస
వాహనుని యనుగ్రహంబు కతంబున నమోఘవరంబుల నంది
దితినందనుఁడు గర్వాతిరేకమున గంధర్వయూథమును గజబిడి
యొనర్చె. సురల ననుకుసురు గావించె. యక్షకిన్నర కింపుకు
ఘట బలిమిమై బాధింపఁ జొచ్చె. యాగము లొనరించు భూ
భాగములకుఁ జేరి హవిర్భాగములఁ దానె స్వీకరింప మొన
లిడె. తుదకు సునాసీరునిఁ బదభ్రష్టుని గావించి సుధర్మామధ్య
వీతము నాక్రమించె. ఇట్లు దిగ్విజయమును జేకొని యాతఁడు
పుత్రసందర్శనోత్సాహము రెట్టింప న్వగృహభిముఖుఁ డయ్యె.

బంగరుపానువునఁ బవ్వళించి కేశవనామసంస్మరణ
మొనరించు తనూజాతు నుపలక్షించి దనుజాధినాథుఁ డాగ్ర
హవ్యగుండై కర ముద్దీపించె. శత్రునామసంకీర్తనము చేయు
బాలకునిఁ జక్కఁజేయ సర్వవిధములఁ బ్రయత్నించి విఫల
మనోరథుఁడయ్యె. కన్నకుమారుని గరువతనమునకు హృదయ
మెఱియసాగె. “అక్కటా! శత్రుదుర్నిరీక్షప్రతాపుండ నగు
నా సన్నిధానమున, నరాతిమ త్రైభకుంభస్థలవిదారణాంకుశ
మగు నా కరవాలముముందర, నెంతటి యద్భుతచరిత్రము
లుద్భవించిన” నని వితర్కింప మొనరిడె. ఇట్లు పెద్దయుం
బ్రొద్దు చింతించి, కానిమ్ము చూచెదం గాక యని కుమారునిఁ
జేరఁ జీరి సాంత్యనవచనముల “వత్సా! ఐహికాముష్మికసుఖం
బులకు విద్యయే దివ్యసాధనము. చదువనివాఁ డజ్ఞుఁ డగు.

సనసద్వివేకచతురుండవై విరాజిల్లుటకు విద్యానిధివి గమ్ము-
వై శంఖగురుకులవాసముగావింపు” మని హెచ్చరించి ప్రచండ
విశ్రమ్భులగు చండామర్కుల రావించి వారలం గాంచి యి
వ్వభంబున వాక్రచ్చె. “సుధీవరులారా! ఏడె నా కుమా-
రుడు. విద్యాగంధశూన్యఁడై యంధప్రక్రియ నున్నవాఁడు.
మదీయప్రతాపజ్వలజ్వలనం బించుకయేని యెఱుంగఁడు.
వీనిని గారుణ్యమృతచిత్తమున గ్రంథపరిచితునిఁ గావించి
నీతివిశారదునిఁగా దిద్దుడు. మీరు మాకు గురువులు, పెద్దలు,
ఆత్మబంధువులు, కారుణ్యచిత్తులు. వీనిని శిక్షించి రక్షింప
మీరె సమర్థులు. వేయేల! మీదె భారము” ఇట్లు వచి
యించి కుమారుని వారి కొప్పగించెను.

చరాచరభూతవర్గమున నాత్మసారూప్యము గాంచువా
నిని, దీనవత్సలుని, పరకాంతాపరాజ్ఞుని, పంచేంద్రియా
తీతుని, కామరోషవివర్జితుని, సుగుణగణవిరాజితుని, బ్రహ్మ-
దుని వెంట నిడుకొని గురువులు స్వగృహాభిముఖులైరి. పిమ్మట
తరుణవయస్కులగు నసురకుమారుల సహపాఠకులఁ జేసి
పాఠయోగ్యము లగు శాస్త్రరాజములఁ బఠింపింప సాగిరి.
పంచాబ్దంబులవాఁడగు నబ్బాలుడు గుర్వవిధేయుఁడు గాక
చెప్పినదెల్ల మచ్చికమీఱ గ్రహించుచు సూక్ష్మబుద్ధియై మెలం
గసాగె. కాని విశేషశేముషీ ప్రభావసంపన్నుం డగుటచే
గురుప్రబోధము మిథ్యాస్వరూప మని గ్రహించి నిరంతరము
శ్రీమన్నారాయణచరణసేవాధురీణుఁడగుచు మెలఁగుచుండె-

కతిపయదినములు గడచుదనుక నిరీక్షించి దనుజాధి
నాథుఁ డొక్కదివసమునఁ గుమారవిద్యాపరిశ్రాంతిని దిల-
కింపఁ గోరి యబ్బాలకుని జీరఁ బనిచె. కేశవచింతనామృత
రసంబు నాస్వాదించుచుఁ గాలక్షేపము చేయు నక్కుమార
వరుండు పితృశాసనము పాలించుచు దానవభర్తను సమీ-
పించె. ఇట్లరుదెంచిన పుత్రగత్నముం గాంచి తండ్రి మించిన
ప్రేమానుబంధమునఁ గౌగిలించి దీవించి నేమ మారసియంక
వీతమున నధివసింపజేసె. మఱియుఁ బుత్రగాత్రపరిష్కం-
మున రోమాంచితగాత్రుడై “వత్సా! నీహృద్వీధిని భద్రం
బగు విషయం బెఱువది ముద్దు లొలుకఁ బలుకవే” యని
హక్రచ్చె. అందుల కాయర్భకుఁడు నిర్భరానందసంభరితుఁ
డై “నిశాచరాగ్రణీ! మతిభ్రమణంబున సంసారాంధువునఁ
బరిభ్రమింపక ‘మీరు మే’ మను భిన్నత్వమును వీడి దివ్య
కళాధాముండగు విష్ణుదేవుని శరణంబు సొచ్చుటయే మే”
లని వచించె. ఇట్లు వచియించు ప్రహ్లాదుని గాంచి “తండ్రి!
నీవర్తనము గడుఁ జిత్రముగఁ దోచుచున్నది. దానవశ్రేణికి
గృతాపరాధుఁ డగు వైరివీరుని గొనియాడుట” భావ్యమే?
వత్సా! సురాధినాథుల స్రుక్కించుటయో, యక్షకిన్నర
గంధర్వనాగపతుల నుక్కడంచుటయో, కావించి వంశపావనఁ
డవుగమ్ము. హరి యని గిరి యని వదరుచు వృథాకాలక్షేపము
గావించి మోహాంధుఁడవై నశియింపకు” మని నిలింపవైరి
మందలించె. హరిభక్తివిదూరుం డగు తండ్రిమాటలు విని

పురోహితుని దిక్కు మొగంబై ప్రహ్లాదుఁ డిక్కరణిం జెప్ప
 దొరకొనె. “బ్రాహ్మణోత్తమా! ఆయనము నయస్కాంతము
 వలె నాచిత్తమును హృషీకేశుపాదారవిందయుగళి సమా
 కర్షించుచున్నది. కొండ అజ్జలు వ్యభేదము గల్పించుకొని
 జ్ఞానాపథమున మూఢులై పరంధాముని దర్శింపనేరరు. నిర్త
 లమై గంభీరమై మధురసుధారససంభరిత మగు దివ్యతేజో
 వికాసమున వెలుఁగొందు చిద్రూపుని గళ్యాణసాగరుని గాంచి
 తనివినొందిన జెందము బక్కదైవముల నాశ్రయించి తృప్తి
 జెంద నేర్చునే?” ఇవిధంబున ముచ్చటించు దైత్యార్థకుని
 గాంచి సురారాతి రోషకషాయితాక్షుడై విజృంభింపఁ
 దొడఁగె. భీకరమూర్తి యగు నాతనిని శాంతుం జేసి గురు
 వులు వెండియు సుద్దండముగ దండించి యీతని జక్క జేయుదు
 మని చెప్పి బాలకుని దోడ్కొనిపోయిరి.

అనంతరము వా రా రాక్షసరాజనందనుని సామదాన
 భేదదండములఁ జక్కంబఱిచి త్రివర్గపాఠవిధానము నేమర
 కుండు మని పలుమాఱు హెచ్చరించుచు దానవేశ్వరుని సన్ని
 ధానమునకుఁ గ్రమ్మఱఁ దోకొనిపోయి “రాజా! నీతిపారగు
 డైన కుమారకుని విద్యాప్రాభవమును బరీక్షింపవే” యని మనవి
 యొనర్చుకొనిరి. హరిహరాదుల కందఁగారాని భక్తిప్రాభవ
 మునఁ జెన్నారువాని, మాధవానుచింతనమున మేను మఱచు
 వాని, సర్వప్రపంచము శ్రీవిష్ణుమయ మని భావించువాని,
 కారుణ్యవివేకాదిలక్షణములు మూర్తిభవించిన ట్లమరువాని,

పురోహితుని దిక్కు మొగంబై ప్రహ్లాదుఁ డిక్కరణిం జెప్ప
దొరకొనె. “బ్రాహ్మణోత్తమా! ఆయనము నయస్మాంశము
వలె నాచిత్తమును హృషీకేశుపాదారవిందయుగళి సమా
కర్షించుచున్నది. కొందఱజ్ఞులు వ్యక్తభేదము గల్పించుకొని
జ్ఞానాపథమున మూఢులై పరంధాముని దర్శింపనేరరు. నిర్మ
లమై గంభీరమై మధురసుధారససంభరిత మగు దివ్యతేజో
వికాసమున వెలుగొందు చిద్రూపుని గళ్యాణసాగరుని గాంచి
తనివినొందిన డెందము బక్కదైవముల నాశ్రయించి తృప్తి
జెంద నేర్చునే?” ఇవ్విధంబున ముచ్చటించు దైత్యార్థకుని
గాంచి సురారాతి రోషకషాయితాత్ముడై విజృంభింపఁ
దొడఁగె. భీకరమూర్తి యగు నాతనిని శాంతుం జేసి గురు
వులు వెండియు నుద్దండముగ దండించి యీతని జక్కఁ జేయుదు
మని చెప్పి బాలకుని దోడ్కొనిపోయిరి.

అనంతరము వా రా రాక్షసరాజనందనుని సామదాన
భేదదండములఁ జక్కంబఱిచి త్రివర్గపారవిధానము నేమర
కుండు మని పలుమాటు హెచ్చరించుచు దానవేశ్వరుని సన్ని
ధానమునకుఁ గ్రమ్మఱి దోకొనిపోయి “రాజా! నీతిపారగుఁ
డైన కుమారకుని విద్యాప్రాభవమును బరీక్షింపవే” యని మనవి
యొనర్చుకొనిరి. హరిహరాదుల కందఁగారాని భక్తిప్రాభవ
మునఁ జెన్నారువాని, మాధవానుచింతనమున మేను మఱచు
వాని, సర్వప్రపంచము శ్రీవిష్ణుమయ మని భావించువాని,
కారుణ్యవివేకాదిలక్షణములు మూర్తిభవించిన ల్లమరువాని,

విష్ణుసేవామృతము త్రచిత్తమున వర్తించి తరియింపు" మని మిన్నకుండె. బావురే! బాలకుని హృదయఫలక మెంత పరిశుద్ధముగఁ బ్రకాశించుచున్నది! వాక్కు లెంతకోమలములు! బావ మెంత గంభీరము!

అంత నామురాంతకవైరి దుర్దాంతక్రోధఘూర్ణమాన మాసనుండై కంపింపఁ దొడఁగె. చిత్తము త్తిలపాటున స్వాయత్తముగా నుండె. ఇందులకు గురువుల యవివేకమే కారణమని మండిపడుచుండె. బాలకునికి దుర్మీతులు గఱపి కొంపకుఁ జిచ్చువెట్టినవారు గురుబ్రువులని నిందింపఁ బూనె. ప్రహ్లాదుడు పుత్రాకారమున దేహమున వ్యాపించిన మహావ్యాధియని తలంచి పలవింపఁ దొడఁగె. తుదకు వంశనాశనహేతు భూతమగు నీబాలభూతమును మననీయరా దని కృతనిశ్చయై డై సేనానిని బిలిచి "యోరీ! వీనిని సత్స్వరముగఁ దోడ్కొని పోయి బాలుఁ డనక, రాచబిడ్డఁ డనక, కృపాసింధుఁ డనక, లోకమాన్యసంశీలుఁ డనక, నిరపరాధి యనక భిండివాల ముద్గర గదాభీలఘాతములచే నొప్పించి తుత్తునియలుగ మేను ఖండించి మడియఁ జేయు" మని యాన తిచ్చె.

అక్కటకటా! బాలుని, హరిభక్తిప్రభాపికాలుని, సుగుణాలవాలుని, సుందరాకారుని, లోకవవిత్రచారిత్రుని సంహరింప జనకుడే కృతనిశ్చయఁ డయ్యె! భళిరే! రాజనతామసాహంకారముల దుర్వృత్తి! దురహంకారదుర్విదగ్ధ హృదయఁ డగు రాక్షసకులపాంసనునకు హరిభక్తితత్పరుఁ

విష్ణుసేవామృతము త్రచిత్తమున వర్తించి తరియింపు* మని మిన్నకుండె. బాపురే! బాలకుని హృదయఫలక మెంత పరిశుద్ధముగఁ బ్రకాశించుచున్నది! వాక్కు లెంతకోమలములు! బావ మెంత గంభీరము!

అంత నామురాంతకవైరి దుర్దాంతక్రోధఘూర్ణమాన మాసనుడై కంపింపఁ దొడఁగె. చిత్తము త్తిలపాటున స్వాయత్తముగా నుండె. ఇందులకు గురువుల యవివేకమే కారణమని మండిపడుచుండె. బాలకునికి దుర్నీతులు గఱపి కొంపకుఁ జిచ్చువెట్టినవారు గురుబ్రువులని నిందింపఁ బూసె. ప్రహ్లాదుఁడు పుత్రాకారమున దేహమున వ్యాపించిన మహావ్యాధి యని తలంచి పలవింపఁ దొడఁగె. తుదకు వంశనాశనహేతు భూతమగు నీబాలభూతమును మననీయరా దని కృతనిశ్చయై డై సేనానిని బిలిచి “యోశీ! వీనిని సత్వరముగఁ దోడ్కొని పోయి బాలుఁ డనక, రాచబిడ్డఁ డనక, కృపాసింధుఁ డనక, లోకమాన్యసంశీలుఁ డనక, నిరపరాధి యనక భిండివాల ముద్గర గదాభీలభూతములచే నొప్పించి తుత్తునియలుగ మేను ఖండించి మడియఁ జేయు* మని యాన తిచ్చె.

అక్కటకటా! బాలుని, హరిభక్తిప్రభాపికాలుని, సుగుణాలవాలుని, సుందరాకారుని, లోకపవిత్రచారిత్రుని సంహరింప జనకుడే కృతనిశ్చయఁ డయ్యె! భళిరే! రాజన తామసాహంకారముల దుర్వృత్తి! దురహంకారదుర్విదగ్ధ హృదయఁ డగు రాక్షసకులపాంసనునకు హరిభక్తితత్పరుఁ

యోమహాపన్నశరణ్య!’ యని హరినామసంకీర్తన మొనరించునే కాని క్లేశమున కోహటింపడు. అట్టి పరమభక్తుని దివ్య ప్రభావమునకు వెఱుంగఁది దనుజేశ్వరుఁడు వానికి ధర్మార్థకాములు లుపదేశింపుఁడని గురుకుమారుల కానతిచ్చి పంచె. వారును మహాప్రసాద మని వానిం గొనిపోయి శక్తివంచనము నేయక బోధింపసాగిరి.

జ్ఞానసింధు వగు నబ్బాలుఁడు గురూపదిష్టశాస్త్రములయందు భ్రమఁ జెందక యతీతుఁడై సతీర్థబృందమునకుఁ బరమభాగవతధర్మము లుపదేశించి వారల నెల్ల నారాయణచరణాదివిందసేవాపరాయణులఁ గావింప నుద్యోగించుచుండె. అబ్బాలకుని యపారవిజ్ఞానమునకుఁ దోడివిద్యార్థు లబ్బురమందుఁచుఁ బరమభాగవతధర్మముల నుపన్యసించు ప్రహ్లాదుని విలోకించి యిట్లు లనిరి. “గుణాధ్యుఁడా! మన మెల్లరము గురుకులవాసమున భార్గవకుమారులయొద్ద ననేకశాస్త్రసంప్రదాయములను వినుచుంటిమి. వేటొక సద్గురుఁడు కానరాఁడు. రాజభవనప్రవేశ మన్ననో ముక్కంటికి నైన సాధ్యపడదు. నీ వన్ననో యెన్నఁడును వెలికిఁ జని యెఱుంగవు. ఏమహోదారచారిత్రుఁడు నీ కీంతమతిప్రకాశమున కేక్రియఁ దోడ్పడియెనో వివరింపుము. ఇంతెఱిసఁడియు మాస్వాంతముల యందు నిన్నే నేవింతుము. రాజ వని భావింతుము. బహుమానములఁ గావింతుము.” ఇతైఱంగునఁ దన్నుఁ బరిపరివిధముల బ్రస్తుతించు దైత్యనందనులకు భాగవతకలాలంకారుఁ

యోమహాపన్నశరణ్య!' యని హరినామసంకీర్తన మొనరించునే కాని క్లేశమున కోహటింపడు. అట్టి పరమభక్తుని దివ్య ప్రభావమునకు వెఱంగఁది దనుజేశ్వరుఁడు వానికి ధర్మార్థకామము లుపదేశించుఁడని గురుకుమారుల కానతిచ్చి పంచె. వారును మహాప్రసాద మని వానిం గొనిపోయి శక్తివంచనము సేయక బోధింససాగిరి.

జ్ఞానసింధు వగు నబ్బాలుఁడు గురూపదిష్టశాస్త్రములయందు భ్రమఁ జెందక యతీతుఁడై సతీర్థబృందమునకుఁ బరమభాగవతధర్మము లుపదేశించి వారల నెల్ల నారాయణచరణారవింద సేవాపరాయణులఁ గావింప నుద్యోగించుచుండె. అబ్బాలకుని యపారవిజ్ఞానమునకుఁ దోడివిద్యార్థు లబ్బురమందుచుఁ బరమభాగవతధర్మముల నుపన్యసించు ప్రహ్లాదుని విలోకించి యిట్లు లనిరి. “గుణాధ్యుఁడా! మన మెల్లరము గురుకులవాసమున భార్గవకుమారులయొద్ద ననేకశాస్త్రసంప్రదాయములను వినుచుంటిమి. వేటొక సద్గురుఁడు కానరాఁడు. రాజభవనప్రవేశ మన్ననో ముక్కంటికి నైన సాధ్యపడదు. నీ వన్ననో యెన్నఁడును వెలికిఁ జని యెఱుంగవు. ఏమహోదారచారిత్రుఁడు నీ కీఁంతమతిప్రకాశమున కేక్రియఁ దోడ్పడియెనో వివరింపుము. ఇంతటినుండియు మాస్వాంతముల యందు నిన్నే సేవింతుము. రాజ వని భావింతుము. బహుమానములఁ గావింతుము.” ఇతైఱంగునఁ దన్నుఁ బరిపరివిధముల బ్రస్తుతించు దైత్యనందనులకు భాగవతకులాలంకారుఁ

ప్రపత్తి సాగనేర్చుట! ఇంద్రాదిదిక్పాలకులు నాయందు బద్ధ
 ద్వేషు లయ్యు మదీయాజ్ఞాభంగము నేయ నోడుదురు. మాటి
 మాటికి గృతాపరాధుఁ డగు వైకుంఠునిఁ బ్రశంసించు
 నుత్తంతచేఁ గంతఁజూపను జెంద నేమిటికి? కుత్తా! వైకుం
 ఠుఁడు నీ వన్నయట్లు వీరవ్రతదీక్షాధురంధరుం డేని నే నమర
 వీగుల డంజించి ఖండించునాఁడు ఘోరాహవక్షోణికి రాక
 కుఁడీభూతుఁడు గానేల? ఓరీదుర్మతీ! ఈ సమస్తభూతశ్రేణికి
 నేను గాక రాజు వేటొకఁడెవ్వండు కలఁడు? నేను మద్రాభృతృ
 వాంఠకుని గూర్చి సమస్తభూతధాత్రిని బలుమాటలు శోధించి
 విడిచితి. మనవంశమునకు నాశకరుం డగు పరిపంధిచరిత్రమును
 వేవిధంబులఁ గీర్తించి వాని యడుగునమ్ములను భృత్యుఁడు
 వోలె సిగ్గుమాలి యారాధింప నేల? పందియై పినతండ్రిని
 జంపినవానిని వందివై పొగడెడు పిటికిపందవు. ఇయ్యవియే
 నాకడగొట్టుపలుకు లాలింపుము. మనుగడపై నాశ కలదేని
 చిత్తమున వానితలఁపు కల నైన నిలువఁగూడదు. ఓయీ
 వసికూనా! నీ వేల యిట్లు కనుగంది వసివాడెదవు? చతుర్వి
 ధాహారముల నారగించుచు, పందిమాగధులు కై వారములు
 నలుపుచు వెంట రాసుందరమండయాన లొసంగెడు నివ్వా
 ణులను స్వీకరించుచు, స్వైరవిహారములు నలుపుచు నైరిసం
 హారము గావించి మీమాతకు వీరమాత యను పేరు సంపా
 దించి చిరకీర్తియుతుఁడవు గమ్ము. బిడ్డా! పితృవాక్యమును
 జాలించి దొడ్డవాఁడవు గమ్ముని భయనయముల బోధించె.

ప్రపత్తి సాగనేర్చుట! ఇంద్రాదిదిక్పాలకులు నాయందు బద్ధ
 ద్వేషు లయ్యు మదీయాజ్ఞాభంగము నేయ నోడుదురు. మాటి
 మాటికి గృతాపరాధుఁ డగు వైకుంఠునిఁ బ్రశంసించు
 సత్కంఠచేఁ గంతశోషను జెంద నేమిటికి? కుత్తా! వైకుం
 ఠుఁడు నీ వన్నయట్లు వీరవ్రతదీక్షాధురంధరుం డేని నే నమర
 వీగుల యడించి ఖండించునాఁడు ఘోరాహవక్షోణికి రాక
 కుఁడీభూతుఁడు గానేల? ఓరీదుర్జితీ! ఈ సమస్తభూతశ్రేణికి
 నేను గాక రాజు వేటొకఁడెవ్వండు కలఁడు? నేను మద్రాస్తృ
 వాంఠకుని గూర్చి సమస్తభూతధాత్రిని బలుమాటు శోధించి
 విడిచితి. మనవంశమునకు నాశకరుం డగు పరిపంధిచరిత్రమును
 వేవిధంబులఁ గీర్తించి వాని యడుగునమ్ములను భృత్యుఁడు
 వోలె సిగ్గుమాలి యారాధింప నేల? పందియై పినతండ్రిని
 జంపినవానిని వందివై పొగడెడు పిటికిపందవు. ఇయ్యవియే
 నాకడగొట్టుపలుకు లాలింపుము. మనుగడపై నాశ కలదేని
 చిత్తమున వానితలఁపు కల నైన నిలువఁగూడదు. ఓయీ
 వసికూనా! నీ వేల యిట్లు కనుగొంది వసివాడెదవు? చతుర్వి
 ధాహారముల నారగించుచు, పందిమాగధులు కైవారములు
 నలుపుచు వెంట రాసుందరమందయాన లొసంగెడు నివ్వా
 ళులను స్వీకరించుచు, స్వైరవిహారములు నలుపుచు వైరిసం
 హారము గావించి మీమాతకు వీరమాత యను పేరు సంపా
 దించి చిరకీర్తియుతుఁడవు గమ్ము. బిడ్డా! పితృవాక్యమును
 జాలించి దొడ్డవాఁడవు గమ్ముని భయనయముల బోధించె.

భరుఁ డీసభా స్తంభమునఁ గలడే? వానిని నా కియ్యెడఁ బ్రత్యక్షమునెయ నేర్తువే? యని యశాదుగఱచుచు హుంకరించె. మూర్తీభవించిన శున్ధసత్వమో యన నొప్పు నబ్బలుఁడు భీతిల్లక “విశ్వపతి విశ్వమయుఁడు విశ్వాత్మకుఁ డీసభా స్తంభాంతర్గతుఁ డగుటకు సందియ మేమి? సర్వోపగతుం డగు చక్రి యిందుఁ గలఁ డందుఁ లేఁ డని సందియమందుట మంద బుద్ధుల లక్షణము. చూడ వేడుక యగుడుఁ గానరాకుండునే?” యని మిన్నకుండె. దాని కా రక్కసిజేఁ డుక్కుమిగిలి క్రోధోద్దీపితనేత్రుడై కరాళించి దిగ్గున గద్దియ డిగ్గి కరవాలము ర్షుళిపించుచు మహాసంరంభమున సభా స్తంభమును బ్రహరించె.

తత్ ఊణమే యా స్తంభమునఁ బ్రళయాభీలసంరంభమున సటాచ్చటలు గంపింప దుర్నిరీక్ష్యప్రతాపోజ్వలహర్యక్షమస్తకుండగు నృసింహదేవుఁ డావిర్భవించె. అజ్ఞారే! ఆనక్తం చరవీరుని యీహితంబు సిద్ధింపఁ జేయుటకై విచిత్రావతారమున శ్రీమహావిష్ణువును జడపదార్థమున సాక్షాత్కరింపఁ జేసిన ప్రహ్లాదుని భక్తిప్రభావ మెంతి బలీయమైనది! కేశరి యాకారమున దిశలు గంపింపఁజేయు నవతారమూర్తిని గాంచి దనుజాధినేత తనకుఁ గాల మాసన్న మైనదని గ్రహించి వీరపురుషోచితమరణ మపేక్షించి యుత్తలపాటున గద నెత్తుకొని మిత్తి నెదుర్కొనె. అట్లు పెద్దయుం బ్రొద్దు తన్నుకొని యాహవ మొనరించు రక్షోవీరుని బంధించి యా నర

భరుఁ డీసభా స్తంభమునఁ గలడే? వానిని నా కియ్యెడఁ బ్రత్యక్షము సేయ నేర్తువే? యని యశాదుగఱచుచు హుంకరించె. మూర్తీభవించిన శున్ధసత్వమో యన నొప్పు నబ్బలుఁడు భీతిల్లక “విశ్వపతి విశ్వమయుఁడు విశ్వాత్మకుఁ డీసభా స్తంభాంతర్గతుఁ డగుటకు సందియ మేమి? సర్వోపగతుం డగు చక్రి యందుఁ గలఁ డందుఁ లేఁ డని సందియమందుట మంద బుద్ధుల లక్షణము. చూడ వేడుక యగుడుఁ గానరాకుండునే?” యని మిన్నకుండె. దాని కా రక్కసిజేఁ డుక్కుమిగిలి క్రోధోద్దీపితనేత్రుడై కరాళించి దిగ్గున గద్దియ డిగ్గి కరవాలము ర్షులిపించుచు మహాసంరంభమున సభా స్తంభమును బ్రహరించె.

తత్ ఊణమే యా స్తంభమునఁ బ్రళయాభీలసంరంభమున సటాచ్చటలు గంపింప దుర్నిరీక్ష్యప్రతాపోజ్వలహర్యక్షమస్తకుండగు నృసింహదేవుఁ డావిర్భవించె. అజ్ఞారే! ఆన క్తంచరవీరుని యీహితంబు సిద్ధింపఁ జేయుటకై విచిత్రావతారమున శ్రీమహావిష్ణువును జడపదార్థమున సాక్షాత్కరింపఁ జేసిన ప్రహ్లాదుని భక్తిప్రభావ మెంతి బలీయమైనది! కేసరి యాకారమున దిశలు గంపింపఁజేయు నవతారమూర్తిని గాంచి దనుజాధినేత తనకుఁ గాల మాసన్న మైనదని గ్రహించి వీరపురుషోచితమరణ మపేక్షించి యుత్తలపాటున గద నెత్తుకొని మిత్తి నెదుర్కొనె. అట్లు పెద్దయుం బ్రొద్దు తన్నుకొని యాహవ మొనరించు రక్షోవీరుని బంధించి యా నర

భీకరఖరనఖరముఖవిరాజిత మైన నృసింహవిగ్రహమై భీషణా
కారమున నుండుటం జేసి లచ్చియుఁ జేర వెఱచి పలికిన
మాటుపలుకక విభుఁ డలుగు నేమో యని యొదిగి నిలిచి
యుండె. ఆప్రళయభీకరమూర్తిని శాంతింపఁజేయ నొరుల
కలవి గాకుండుటచే వారిజనంభవుని పనువునఁ బ్రహ్లాదుఁడే
యందుల కియ్యకొనియె. భక్తులకు సాధింపరానికార్యము
లుండునే? అంతట భాగవతిశేఖరుఁ డయిన బాలకుఁడు కర
కమలములు ముకుళించి మందగమనమున శ్రీహరినన్నిధిం జేరి

మ. “ఖరదంష్ట్రాభ్రకుటీసతానఖయు నుగ్రధ్వనయున్ రక్తకే
సరయున్ దీర తరాంత్రమాలికయు భాస్వన్నే త్రియున్నైన నీ
సరసింహాకృతఁ జూచి నే వెఱవఁ, బూర్ణకూరదుర్వారదు
ర్భరసంసారదవాగ్నికిన్ వెఱతు నీపాదాశ్రయం జేయవే.”

యని పలుతెఱంగులఁ బ్రార్థింపఁ దొండగె. అంత
భక్తపరాధీనుఁ డగు నయ్యాశ్వరుం డబ్బాలకుని విలోకించి
కరుణాయ త్తచిత్తుండై సర్వమంగళప్రశస్తం బగు నిజహస్త
మును వాని మస్తకమున నిడి,

కా. “సంతోషించితి నీచరిత్రమునకున్ సద్భద్రహా గాక! నీ
యంతర్వాంఛితలాభ మెల్లఁ గరుణాయతుండనై యిచ్చెదం
జింతం జెందకు భక్తకామదుఁడ నే సిద్ధంబు దుష్టోక్తుండన్
జంతుశ్రేణీకి నన్ను జూచినఁ బునర్జన్మంబు లే దర్భకా.”

అని యభయం బిడి భద్రం బయ్యెడుఁ గాక యని
యాశీర్వదించి “వత్సా! నీకుం గల కామితార్థము లెవ్వి”

భీకరఖరసఖరముఖవిరాజిత మైన నృసింహవిగ్రహమై భీషణా
కారమున నుండుటం జేసి లచ్చియుఁ జేర వెఱచి పలికిన
మాటుపలుకక విభుఁ డలుగు నేమో యని యొదిగి నిలిచి
యుండె. ఆప్రళయభీకరమూర్తిని శాంతింపఁజేయ నొరుల
కలవి గాకుండుటచే వారిజనంభవుని పనువునఁ బ్రహ్లాదుఁడే
యందుల కియ్యకొనియె. భక్తులకు సాధింపరానికార్యము
లుండునే? అంతట భాగవతి శేఖరుఁ డయిన బాలకుఁడు కర
కమలములు ముకుళించి మందగమనమున శ్రీహరినన్నిధిం జేరి

మ. “ఖరదంష్ట్రాభ్రుకుటీసటానఖయు నుగ్రధ్వనయున్ రక్తకే
సరయున్ దీర తరాంత్రమాలికయు భాస్వస్తేత్రియున్నైన నీ
నరసింహకృతఁ జూచి నే వెఱవఁ, బూర్ణకూరదుర్వారదు
ర్భరసంసారదవాగ్నికిన్ వెఱతు నీపాదాశ్రయం జేయవే.”

యని పలుతెఱంగులఁ బ్రార్థింపఁ దొడగె. అంత
భక్తపరాధీనుఁ డగు నయ్యాశ్వరుం డబ్బాలకుని విలోకించి
కరుణాయ త్తచిత్తుండై సర్వమంగళప్రశస్తం బగు నిజహస్త
మును వాని మస్తకమున నిడి,

కా. “సంతోషించితి నీచరిత్రమునకున్ సద్భద్రహా గాక! నీ
యంతర్వాంఛితలాభ మెల్లఁ గరుణాయతుండనై యిచ్చెదం
జింతం జెందకు భక్తకామదుఁడ నే సిద్ధంబు దుష్టోక్తుడన్
జంతుశ్రేణికి నన్ను జూచినఁ బునర్జన్మంబు లే దర్భకా.”

అని యభయం బిడి భద్రం బయ్యెడుఁ గాక యని
యాశీర్వదించి “వత్సా! నీకుం గల కామితార్థము లెవ్వీ”

కు చేలు య

ప్రాచీనకాలమునుండియు భారతవర్షము మహాభక్తుల కాశ్రయమై చిరకీర్తి గాంచినది. ఈపుణ్యభూమిని దాదాపుగా నైదువేలసంవత్సరములకుఁ బూర్వ మొకమహాభక్తుఁ డుదయించె. ఆతనిపవిత్రమూర్తి భారతహృదయపీఠమున స్థిరవసతి నేర్పఱచుకొని నేటివఱకును దదీయసంతానముచే నారాధింపబడుచున్నది. ఆతని దివ్యనామము భారతదేశచారి త్రమున సువర్ణశోభాకలితం బయి యువయువతీజనంబులకు మంత్రరాజమై విరాజిల్లుచున్నది.

ఆభక్తజనపాలుఁడు కుచేలుఁడు. ఇట్టిసుగుణాలవాలుని గడుపారఁ గాంచి తరించి మించిన పుణ్యదంపతులనామము లెంతధన్యములో! ఈతఁడు వైదికసంప్రదాయమునఁ బ్రవర్తించు బ్రాహ్మణకుటుంబమునకుఁ జెందినవాఁడు. వీనివిద్యార్థి జీవితము వారణాశీపురప్రాంతమున నున్న యవంతీనగరమునఁ బ్రదర్శింపఁ బడుటచే నీతని జన్మస్థానము తత్సమీపస్థంబు కానోపు. అయినను సర్వజనహృదయనీచుల వాస మొనరించు నీభూసురనాయకుని జన్మస్థలని గ్రేశవిమర్శనముతోఁ బాఠకులకుఁ బ్రశక్తిలేదు. అవంతీపురవాసి యగు సాందీపుఁ డీతని విద్యాగురువు. తోకోత్తరచారిత్రుఁ డగుకుచేలుని గురుకుల వాసమునుగూర్చి నేర్చుకొనుట మనకు శ్రేయోదాయకము కానోపు.

కు చేలు య

ప్రాచీనకాలమునుండియు భారతవర్షము మహాభక్తుల కాశ్రయమై చిరకీర్తి గాంచినది. ఈపుణ్యభూమిని దాదాపుగా నైదువేలసంవత్సరములకుఁ బూర్వ మొకమహాభక్తుఁ డుదయించె. ఆతనిపవిత్రమూర్తి భారతహృదయపీఠమున స్థిరపనతి నేర్పఱచుకొని నేటివఱకును దదీయసంతానముచే నారాధింపబడుచున్నది. ఆతని దివ్యనామము భారతదేశచారి త్రమున సువర్ణశోభాకలితం బయి యువయువతీజనంబులకు మంత్రరాజమై విరాజిల్లుచున్నది.

ఆభక్తజనపాలుఁడు కుచేలుఁడు. ఇట్టిసుగుణాలవాలుని గడుపారఁ గాంచి తరించి మించిన పుణ్యదంపతులనామము లెంతధన్యములో! ఈతఁడు వైదికసంప్రదాయమునఁ బ్రవర్తించు బ్రాహ్మణకుటుంబమునకుఁ జెందినవాఁడు. వీనివిద్యార్థి జీవితము వారణాశీపురప్రాంతమున నున్న యవంతీనగరమునఁ బ్రదర్శింపఁ బడుటచే నీతని జన్మస్థానము తత్సమీపస్థంబు కానోపు. అయినను సర్వజనహృదయసీమల వాస మొనరించు నీభూసురనాయకుని జన్మస్థలని గ్రేశవిమర్శనముతోఁ బాఠకులకుఁ బ్రశక్తిలేదు. అవంతీపురవాసి యగు సాందీవుఁ డీతని విద్యాగురువు. తోకోత్తరచారిత్రుఁ డగుకుచేలుని గురుకుల వాసమునుగూర్చి నేర్చుకొనుట మనకు శ్రేయోదాయకము కానోపు.

తిమహృదయము లన్యోన్యసౌహార్దమునఁ బొదుకొనిననాఁట
 నోలె ప్రాణమిత్రులై శాస్త్రాధ్యయనాదులయందును, కేళీ
 విలాసములయందును, గురుసేవనమునందును నరపౌరలు
 మాని యొక్కప్రాణముగ వర్తింపసాగిరి. వారినంగాతము
 దినములవెంబడి బలపడి శుక్లపక్షచంద్రునిచంద్రికను బురు
 డిందుచుండె. కుచేలునినంగడిఁడు నీలమేఘచ్ఛాయఁ బోలు
 మేసివాడు. పక్షపత్రముల నిరసించు నేత్రములవాడు.
 ఆజానుబాహుగుల్ఫములవాడు. కర్ణకుండలములవాడు.
 కొస్తుభాలంకారుడు. సునిశితబుద్ధిసంపద గలవాడు. అయిన
 నేమి? ఆసవమస్తకాకారుని కీవిప్రబాలునియందుఁ గల
 యవ్యాజానురాగమునకు హద్దు లేదు. జగన్తోహనాకార మగు
 వానిరూపమునకుఁ దో డపూర్వమేధాసంపత్తికూడఁ గలదు.
 కావుననే యసమానశేముషీరాజితుఁ డగుకుచేలుని గుర్తించి
 చెలిమి చెయఁ గలిగె. శిష్యకోటియం దీయిర్వరవటుల
 యందును సాందీవునికే గలప్రేమభర మింతిం తనరాదు. బుద్ధి
 సూక్ష్మత గలశిష్యులయందు గురుస్వాముల కట్టిప్రేమానురా
 గము లుదయించుట సహజమే గదా! క్రియాకారులు తమ
 గురువులను మర్కటకిశోరన్యాయమున ననుగమించిన, వారు
 మార్జాలకిశోరన్యాయమున సాకుచుందురు. ఆనాఁటివిద్యార్థు
 లకు గురుదంపతులే దైవసము లగులంజేసి వారియెడ నజ్ఞ
 మరలేనికూరిమి మెఱయ నిర్మలాంతఃకరణముతో వారు గురు
 పూజనము గావించుచుందురు.

నిరంతరగురుసేవానిరతుం డగుకుచేలుం డొకనాడు
 తనయిష్టసఖుని గూడుకొని గురుపత్నీనియుక్తుండై సమిధలు
 గొనితేర నడవికిఁ జనియె. అంతలో జీమూతవ్రాతములు
 విజృంభించి ఘుమఘుమారావములతో నాకనమున విహ
 రింపఁ దొడంగె. నానావిధజంతుసంతానమునకుఁ ప్రళయ
 మట్లు ఝంఝానిలము భీషణఘోషణమున వీవఁ బూనె.
 దిగ్దేవదండములతుండములభాతి వర్షధార లిలాతలమున
 ముమ్మరముగఁ బడుచుండె. విద్యుల్లతలు ఖిద్యోతకిరణనికర
 మును మఱపించుచుండె. ఆరమ్ముగ్గి మ్రగ్గినఫలంబుభాతి పతంగ
 బింబము చరమాద్రిమాటునఁ జేరుకొనియె. అంధకారము
 నీరంధ్రమై కకుబంతముల నాశ్రయించె. సందుగొందులుఁ
 మిఱువల్లములు నేర్పరించుట కసాధ్యముగ నుండె. కటికి
 చీకటిని గన్నులు గానరాక వటువు లొండొరులు చేతు
 లూతగఁ గొని కాననాంతరమున నడయాడుచుండిరి. శరీ
 రావయవములు ప్రభూతశీతమునఁ గొంకువోవసాగె. గురు
 భక్తితత్పరుం డగు కుచేలుం డానడికిరేయి మిత్తునిఁ గూడి
 కొని పడినయుత్తలపాటు చెప్పఁ దరము కాదు. కొలకొల
 గూయుపక్షులకూజితములును దెలతెలవాటుదూర్పు రేఖలును
 మందమందగమనమున వీతెంచుశీతవాతపోతములును ప్రభాత
 సమయమును నూచించుచుండె. అంతటఁ బొడుపుగుబ్బలి
 రాయనికిఁ గిరీటమై యంశుమంతుఁడు జూపట్టె. తెలివెలుం
 గులు దిగ్వితానమున నిండె.

అక్షటి వానతాఁకునకును వలిగాలిసోఁకునకును శిష్యు లేమైరొకో యని యడలు వొడమ సాందీవుఁడు వారిని వెదక బయలువెడలెను. కొండాకవడికిఁ జెక్కుచెదరక యడవి త్రోవను నడచివచ్చు చిన్నవడుగులఁ బొడఁగని స్వాంతమున సంశసించి వారిని జేరఁజీరి క్రచ్చి కవుఁగిలించుకొని కటకటం బడుచు నాత్తభేదమును వెలివుచ్చె. పిమ్మట వారి నుద్దేశించి సాందీవుఁ డిట్లనియె. “శిష్యులు మాకొఱకు దారుణాటవిని సముత్క్రటపరిపీడ నొందితిరి. మాఋణము సీఁగుట కిదియె చాలును. కావున నిటమీఁద మీకు సమకూరెడుఁ జో విన్నుటధనబంధుదార బహుపుత్రవిభూతి జయాయురున్నతుల్ అని దీవించి గారవించి నిజమందిరమునకుఁ దోకొనిపోయె. ఔరా! కుచేలా! నీజీవిత మెంత ధన్యమైనది? నీభావిజీవిత పరిణామమునకు నద్గురుని యాశీర్వాదము మార్గదర్శక మగును గాక! అంతటితో మనవటువుల గురుకులవాసదీక్ష ముగిసెను. అనంతరము వారు గురుదంపతుల మంగళాశాసన ములతోఁ దమతమ భవిష్యజీవితపరమార్థచింతలతో శాంతి నికేతనమును వీడి తమతమనివాసంబులకుం జనిరి.

ప్రణయతత్వమును బోధించు శుకపికశారికానికరం బుల మనోహరగీతములనడుమ నిశ్చింతముగను నిశ్చలదీక్ష తోను నిరంతరోత్సాహముతోను వేదాదివివిధవిద్యల నభ్యసించి సులభసుఖం బగు తద్బ్రహ్మచర్యాశ్రమము నిష్పాదు డిగ్గవిడిచి కుచేలుఁడు వివిధవిషయవాసనారంగ మగు గృహస్థా

శ్రమమునఁ బ్రవేశించె. ఆతడు మాసధనుఁడును, విజితేంద్రియుఁడును, బ్రహ్మవేత్తయు, శాంతుఁడును, హరిపాదతీర్థసంసేవానిరతుఁడును నై నెగడు పరమభాగవతాగ్రేసరుఁడైనను నిరంతరమహాఘోరదారిద్ర్యమునఁ బీడింపఁబడుచుండె. కాలక్రమమునఁ గులశీలరూపాభిజాత్యయగు సుశీలవలనఁ బెక్కిండు సుతులఁ బడసె. బావురే! శాంతి దాంతి వైరాగ్యసంపదల నడుమ నుద్దీపించు పరమభాగవతశ్రేష్ఠుఁడు దుస్సహదారిద్ర్యపీడకు లోబడక తీఱినదికాదు. ఎంతవాని కేని విధి యలంఘనీయము కదా! దారిద్ర్యదవానలమునఁ బడి మడియునాఁడు కూడ కుచేలుఁడు పరద్రవ్యమును లోష్ఠముక్రియ భావించి నిరసించునే కాని లేమివశమున దేహి యని పరుల యాచింపఁడు. తనకుఁ దా నబ్బినట్టియల్పమే పదివేలుగ భావించి యుబ్బుచుఁ బుత్రదారాభిరక్షను నొకవిధమునఁ గావించుచుండె.

ఒకనాఁడు బిడ్డలు దుస్సహదరిద్రపీడచే నొచ్చియాకటి చిచ్చునఁ గృశించి మలమలమాడిపోవుచుఁ బెదవులు దడుపుకొనుచుఁ గడుపులు నకనకలాడుచు వెన్నున కంటుకొనిపోవఁ జూచువారలగర్భకుహరము లవియునట్లుగ నాకు దొప్పలు చేతఁ బట్టుకొని 'యమ్మా పట్టెఁడోగిరమును బెట్టవే' యని యంగలార్చుచుఁ దల్లిని సమీపించి చినిగిన చీరకొంగును బట్టి లాగఁ జొచ్చిరి. కొందఱు తల్లిని జుట్టుముట్టి యాహారసంపాదనమునకై పరిదేవన మొనరించుచుండిరి.

మఱిగొందఱు కాలునేతు లల్లాడుచుండ నడయాడ నేరక
యొకచోఁ గూలబడి 'యమ్మా కడుపుమాడుచున్నదే' యని
యంగలార్పుచుండిరి. దారిద్ర్యదేవత తనివినొందఁజాలక
బహుపుత్రరూపమున నాపెఁ జట్టుముట్టి కాటియపెట్టుచుండ
మూర్తి దాల్చిన శోకదేవత నా నొప్పారు నాయిల్లాలిని
గాంచినవారియుల్లములు శతధా భిన్నము లగుచుండె. అంత
నాసాధ్యి చేయునది లేక వెడఁగకన్నలఁ దొరఁగు వేడిబాష్ప
ములఁ గొనగోట మీటుచు నిజాధినాథుని జేరి "యోజీవితేశ !
తట్టుముట్టాడు పేదటిక మిట్లు కాటియవెట్టుచుండ దీని కుపాయ
మూహింపరైతిరి. నాథా ! బిడ్డ లాహారాపేక్షం గావించు
పరిదేవనములు హృదయవిదారణ మొనరించుచున్నవి. వారి
యాక్రందనధ్వనులచే హృదయము వ్రీలి వ్రక్క లగు
చున్నది. ప్రాణేశ్వరా ! ద్వారకాధినాథుఁ డగు పద్మవత్ర
నేత్రుఁడు మీ బాల్యసఖుఁ డని విందును. కాన మీ రట కేగి
హరికృపాకటాక్షదీప్తిచే దారిద్ర్యాంధకారమగ్నుల మగు
మమ్ముద్ధరింపరే" యని వేడుకొనియె.

అందుల కాభూదేవోత్తముఁడు డెండమునఁ గ్రించు
దన మూనక యమ్మానినీమణి పలుకునమయోచితవచనంబుల
కలరి యారాజీవనేత్రు నాశ్రయింపఁ జనుట యిహపరసాధన
మని విశ్వసించె. తోడ్తోన శైశవక్రీడాకలాపములు స్ఫురణకుం
దవిలి మిత్రదర్శనోత్సాహమును రెట్టించెను. కాని
యాచక్రపాణికిఁ గానుక యేమైనఁ గొంపోవలయు నని వాని

యాస్త. నిజాధినాథునియూత్తగతం బెటిగి వానియిల్లాలు
చంద్రునకు నూలుపోగుచందమున వానిజీర్ణచేలాంచలమున
బృధుకతండులములఁ గొన్నిటి ముడిచి నెయ్యము నెఱపె.
గోవిందనందర్యనోత్సాహియై వెడలు కుచేలుడుతనడందమున
నిట్లు వితర్కింప సాగె. “భర్తమణిమయగోవుర ప్రాసాద
సౌధహర్ష్యప్రభావిలసిత మగు ద్వారకానగర మెక్కడ!
భాసురశుద్ధాంతవాసి యగువుండరీకాక్షుఁ డేడ! ఆయఖలేశుని
సందర్శించుమహాభాగ్య మెట్టిది? ఆనగరికావలివాం ‘డ్రెక్కడి
విప్రుడవు? ఇందేల వచ్చితి?’ ననుచు నడ్డువెట్టిరేని వారల
కేమియొనంగి సమృతులఁ జేయువాడ? ధనహీనుడ. ఆయదు
కులాంబోధి చంద్రుని దర్శించుటకు నాయాశాతరంగము విజృం
భించుచున్నది. నన్నాతఁ డుపేక్ష నేయునా? ఆ? మివి
యేటిమాటలు? కానిమ్ము నాభాగ్య మెట్లున్నదో చూచెదఁ
గాక.” అని తలపోయుచు నడచుచుండఁ గట్టెదుట,

మ. కనియెన్ భూసురపంశశేఖరుఁడు రంగత్ఫల్లరాజీవశో
కనదోతుంగతరంగసంగతలసత్కాసారకన్ భూరిశో
భననిత్యోన్నతసౌఖ్యభారకను శుంభద్వైభవోదారకన్
జనసంతాపనివారకన్ సుజనభాస్వత్తారకన్ ద్వారకన్.

అట్టిపురవైభవమున కక్కజ మందుచు రాజమూర్తం
బునఁ జని చని పెక్కుకయ్యంతరమాలు గడచి చనుడు,
ముందర నొక సుందరవధూమణిమందిరమున నిందీవరనేత్రలు
చామరములు వీవ హంసతూలికాతల్పమున,

సీ. ఇందీవరిశ్యాము వందితసుత్రముఁ గరుణాలవాలు భాసురకపోలుఁ
 గొస్తుభాలంకారుఁ గామితమందారు సురుచిరలావణ్య సురశరణ్య
 హర్యత్ననిఘమ్యు సఖిలలోకారాధ్యు ఘనచక్రహస్తు జగత్ప్రళస్తు
 ఖగకులాధిపయానుఁ గౌతేయపరిధానుఁ బన్నగశయను నబ్జతనయను
 మకరకుండలసదృశు మంజుభాషు | నిరుపమాకారు దుగ్ధసాగరవిహారు
 భూరిగుణసాంప్రదయమకులాంభోధిచంద్రు విష్ణుశోచిష్ణుజిష్ణుసహిష్ణుఁగృష్ణు

నవలోకించె. ఇట్లు బహువిధములం దనరి లావణ్య
 మస్తథాకారుం డగు పుండరీకాయతాక్షుఁడు కన్నులచంద
 మామయై కనువట్టఁ జిన్ననాట గురుకులవాసావసరమున
 సహపాతియుఁ బ్రాణమిత్రుఁడును నగుగోపాలబాలకునికలయాపు
 గుత్తెఱింగి, బాల్యన్నేహపాటవమునఁ జెలియలికట్ట దాట
 నుంకించుభావతరంగముల పోటుపాటులనడుమ నుయ్యల లూఁ
 గుచుఁ బార్వణచంద్రబింబము నాఁ దగునాతనిచల్లనిమూర్తిని
 గాంచి, యార్తి దీక్ష జోతలిడి యర్థోస్థిలితనేత్రుడై కుచే
 లుఁడు పులకితగాత్రుడై యల్లనల్లన నాతని సమీపింపఁ
 బోవుచుండె.

లత్తెఱంగున ఘనతృష్ణాతురచిత్తమున నుత్తలమందు
 వానిని, హాస్యమునకుఁ జోటైనవానిని, జీర్ణాంబరధరుని,
 నశ్రాంతదరిద్రపీడితుని, కృశీభూతాంగమునఁ దను జేర
 నుంకించుపేదవిప్రుని నల్లంతనె కని, శ్రీకృష్ణుఁడు సంభ్రమాద
 రాయతచిత్తంబునఁ దల్పమును డిగ్గి యెదురేగి బంధున్నేహ
 స్ఫురణమునఁ దోడితెచ్చి నిజతల్పమున సుఖాసీనునిం జేసె.

తననంతరము కనకకలశసలిలముచేఁ గాళ్ళు గడిగి భక్తిమై
తజ్జలంబులు శిరసునఁ జల్లుకొని మనోహరమృగమదఘనసార
మిళితమలయజమును మేన నలంది శ్రీహరి తాళవృంతమును
జేఁబూని విప్రునిశ్రమ వాయ పీఠఁ దొడంగెను. ఆ చెంగటఁ
బద్ధలోచనుఁడు మన్నించు సంగనామణి యగురు క్షిణి కరకంక
ణంబులు గల్లు మనఁ జామరంబు గొని చల్లఁగ వీచుచుండె
భళిరా ! మణిమయగోపురప్రాసాదసౌధహర్ష్యముల నివ
సించు మురహారుం డేడ ? అడవిసడుమ నాకుటింటఁ గాఁపు
రము నేయు బడుగుబావఁ డేడ ! బాల్యన్నేహస్ఫురణ మెంత
శ్లాఘాపాత్రము ? ఇట్టివితను గాంచునుద్ధాంతకాంతానివ
హంబు లద్భుతతరంగితాంతరంగులై యిట్లు తలపోయసాగిరి.

ఉ. ఏమితపంబు నేనె నొకొ యీధరణీసివిజ్ఞో త్తమండు తొల్
బామున యోగివిస్ఫురచుపాస్యకుండై తనరారునిజగ
త్స్వామి రమాధినాథునిజత్పమునన్ వసియించియున్నవాఁ
డీమహాసియమూర్తి కెనయే మునిపుంగవు లెంతవారలున్.

అదియునుం గాకఁ,

చ. తనమృదుతల్పమందు వనితామణి యైనరమాలలామహం
దును నెడఁగాఁ దలంపక యదుప్రవరుం డెరురేగి మోదముం
దనుకఁగఁ గౌఁగిలించి యుచితక్రియలం బరితుష్టఁ జేయుచున్
వినయమునన్ భజించె ధరణీసురుఁ డెంతటిభాగ్యవంతుఁడో ?

ఈతీరున రమాధినాథునిమృదుతల్పమున శయనించి
మేనఁ బులకాంకురంబులు మొలకలెత్త నానందబాష్పబిందు

సందోహుండై విలసిల్లువరమభాగవతోత్తముండగు కుచేలునిఁ గాంచి కరముఁ గరమునఁ గీలించి గురుకులవాసోదంతమును సాంతముగ శ్రీహరి ముచ్చటించ దొరకొనియె. వెండియు గృహక్షేత్రధనదారపుత్రాదులయందుఁ గుచేలునిచిత్తము వేతై యుండుటఁ గాంచి యుత్తమమార్గమును సూచించి, కుటుంబక్షేమములఁ బరామర్శించి పిన్ననాటిచైదములఁ దల పోయసాగె. విద్యాభ్యాసావసరమునఁ దాముకావించిన చెలి కారమును దలపోయుచు దేశికోత్తమునిశక్తిసామర్థ్యములను, దాము గావించినశుశ్రూషావిధానమును, బ్రళయానిలంబు చందమునఁ బెనుగాలివీచిననాటిరాత్రి తా మొంటిగ నరణ్య భూమిని బడినబాములును, గురుదంపతులయవ్యాజానురాగ ప్రకటనమును దలపోసి యిరువురు నానందమునం దేలియాడు చుండిరి.

ఇట్లు పెద్దయుంబ్రొద్దు గడచుటయు సర్వలోకహృదం తర్పర్తి యగు నాయదుకులచక్రవర్తి మందహాసరోచిరునం చితనుండరవదనారవిందుండై కుచేలునిం గాంచి యిట్లనియె. “సఖుడా! మదీయసందర్శనార్థ మీ విట కరుదెంచుచు నాకుఁ గానుకగ నేమి తెచ్చితివి? అప్పదార్థ మెట్టిది మైనను గొంచె మైనను గొప్పగ భావించి స్వీకరింతు. సందియంబు వలదు. భక్తితాత్పర్యములు ప్రధానములు గాని వస్తుపరిమితి కానోపదు. భక్తిశూన్యుఁ డగునీచవర్తనుఁడు హేమాచల తుల్యం బైనపదార్థమును బారితోషికముగ నిడినను నాయు

ల్లము వల్లవింపదు. భక్తిప్రధానుఁ డగు మానవుఁ డొసంగు
దళమైనను, బుష్పమైనను, ఫలసలిలము లైనను, నమృతమ
స్తని యారగించెడ.” అనవుడు నావిప్రవరుఁడు సంకోచించి
మోము వంచి మిన్నకుండె. అందుల కానందనందనుఁడు
సందియ మంది కలఁగూపు దివ్యచిత్తమున గ్రహించి
“తొల్లింటి భవమున నీతఁ డైశ్వర్యకాముఁ డైనను సేవింప
నొల్లఁడు. అయిన నిక్కుచేలుఁడు నిజకాంతాముఖోల్లాసంబు
కొఱకు నన్నాశ్రయించినవాఁడు. కాన నీతని కింద్రాదుల
కందఁగా రాని సంపద్విశేషంబు లీక్షణంబ యనుగ్రహింప
వలయు” నని తలంచి జీర్ణచేలాంచలంబున నతఁడు ముడిచి
తెచ్చినయడుకులముడిని దడవి “మిత్రమా! యిది యేటిపన
దన?” మని నుడువుచు నమ్ముడిని దనకరకమలముల విచ్చి
నిండ్లారుముదంబునఁ బృథుకతండులంబులను గొని, యియ్యవి
సకలలోకములను నన్నును బరితృప్తి బొందింపఁ జాలు నని
భుజియించి, వెండియుఁ బిడికెడడుకులఁ బరిగ్రహింప నను
కట్టుడు, కమలానన తద్గరకమలముఁ బట్టి యిట్లనియె.
“త్రిజగత్సంపత్కరా! దేవదేవ! సర్వాత్మక! హరీ! బహు
విధసంపదాళి నందింప నివియె చాలును. క్రమ్మట భుజియింప
నేల? భక్షింప నుడుగు.” డని ప్రార్థించె. తదనంతరము
వారు గొంతదనుకఁ బరస్పరవిస్రంభసంభాషణములతోఁ గాల
మేగించిరి. కుచేలుఁ డారాత్రి గోవిందుమందిరమున వృద్ధ
యానందకరం బగు విం దారగించి, మృదులశయ్యాతలంబున

నిదురించి, తనకు దాను సమధికస్వర్గభోగానుభవం గాఁ
దలంచుచు, మఱునాఁటి వఱువాత మేల్కొంచి నిత్యకృత్య
మొనఁ దీర్చికొని, యిందిరారమణునికడ వందనపూర్వకముగ
సెలవు వైకొని, యాతనిచే నామంత్రితుం డయి నిజపురాభి
ముఖంబుగ నడచుచు, దనడెందమున గోవిందసందర్శనానంద
సంఘనితమహానందమున నిట్లు వితర్కింపఁ దొడఁగె.

“అహా! మదీయపూర్వజ స్తసుకృతం బెంతఘనంబై నది?
అనన్యనామాన్యదుర్లభం బగు పరంభామునిదివ్యసందర్శనము
నిరాయానముగఁ గరస్థమైనది. నిరంతరదారిద్ర్యాంధకార
మునఁ దోదూఁగులాడు నే నెక్కడ? నిత్యలక్ష్మీవిలాసుఁడై
తనరారు వాసుదేవుఁ డెక్కడ? ఏకగర్భసంజాతునికన్న
మిన్నగఁ బరిరంభణాదిక్రియల నన్నాతఁ డాదరించి, తల్ప
మున నుంచి మన్నించి, నిజవధూకరసరోజాతకలితచామరా
నిలమున విగతశ్రమునిఁ జేసి, త్రైలోక్యరక్షణప్రశస్తంబులగు
హస్తంబులచే నడుగు లొత్తి భక్తి నెఱపె. దరిద్రుఁడు సంప
దంధుఁడై హరిపాదసంసేవనావిరక్తికిఁ దవిలి నశించు నని
కాక, లేకున్న శ్రితార్తిహరుండు నన్ను సర్వవస్తుసమధికునిగాఁ
జేయకుండునే?” యని తలపోయుచుఁ జని చని కట్టెదుట్ట,

సీ. భానుచంద్రప్రభాభాసమానస్వర్ణచంద్రకాంతోపలసౌధములును
గలకంత శుక నీలకంఠసముత్కంఠమానితకూజితోద్యానములును
ఫుల్లసితాంభోజ హల్లక కహార కైరవోల్లసితకాసారములును
మణిమయకనకకంఠముఖాభరణవిభ్రాజితదాసిదాసీజనములుఁ
గలిగి చెలువొంచునదనంబు గాంచి... ..

యచ్చెరు వొందుచు వైభవోన్నతలక్ష్మీనివాస మగు
 నీసౌధతలమున వసియించు భాగ్యశాలి యెవ్వడోకదా! యని
 తలపోయుచుండునవసరమున, దివిజకాంతలఁ దిరస్కరించు చేడి
 యలు కొండలు సమీపించి 'స్వామీ! యిందు విచ్చేయుఁ'
 డని వియ్యము నెఱపిరి. అంతలో, బతిరాకను గ్రహించి
 వినయవినమితగాత్రమున రూపొందిన యిందిరాదేవిచంద
 మునఁ బతివ్రతాతిలక మగు సుశీలాదేవి నాథుని సన్నిధాన
 మున కరుదెంచి సువర్ణకలశజలంబులఁ బాదములు గడిగి
 మెత్తనిపట్టుపుట్టంబులఁ దడియార నొత్తి మించినభక్తితోఁ
 గమనీయపద్మరాగస్తంభకములును, మరకతనవరత్నమయ
 కవాటములును, జంద్రకాంతోపవేదికాజాలములును, దత
 హంసతూలికాతల్పములును గలిగి చెలువొందుమందిరాంగణ
 మునకుఁ దోడ్కొనిపోయి రత్నసింహాసనాసీనునిఁ గావించె.
 ఈచందమున నాతఁ డప్రయత్నంబుగ నచిరకాలంబునఁ
 దమకు లభ్యమయిన వివిధచిత్రసంపదాళిని గాంచి మాధ
 వానుగ్రహ మని తలంచి, హరిదయావలోకనశ్రీల కభివంద
 నము లొనరించి, తొల్లింటికన్న మిన్నగఁ బురుషోత్తముని
 యందు భక్తిశ్రద్ధలం దవిలి, చరమజీవితమును భక్తిజన
 సంతానమున కాదర్శప్రాయముగఁ బ్రదర్శించె. జీవితాంతము
 దనుకఁ గారుణ్యసాగరుడైన గోవిందుని దివ్యచరణారవిందముల
 నేమించుచుఁ గాముకభోగముల విడిచి రాగాదివిరహితస్వాం
 తుండై చరాచరజంతువర్గములయం దీశ్వరసారూప్యమును

బావించుచు విగతబంధనుడై యవవర్గమును బ్రాపించెను.

నిఱుపేడబిడ్డల యీర్తస్వరంబున నమృతగీతికలనాలించి
 వాలించిన జననీజనకులు — నిరుపేదతనమున నిధినాయ
 కత్సమును జూఱలాడిన మహీసురులు—ప్రాతపేలికలయందుఁ
 బసిండిచేలములతఱుకుఁ గాంచి మించిన తృప్తిధనులు—
 నికృష్టకష్టజలధియందు నానందరమతోడఁ గూడిమాడిన
 పుణ్యదంపతులు— అతిథులందును, సనదలందును, నార్తుల
 యెడలను నాత్మసాదృశ్యమును గాంచి కాలగర్భమున విశ్ర
 మించిన యీపుణ్యదంపతుల పూతచారిత్రము భారతజాతి
 విద్యాధుల భావిజీవితపరిణామమునకుఁ జేయుత నొనంగి
 వారిం గృతార్థులఁ జేయుఁ గాక.



అంబరీషుఁడు



పాలనప్రాభవమున భరతఖండమును యశశ్చంద్రికలచేఁ గప్పి ధర్మప్రతిష్ఠాపనమే యవశ్యకర్తవ్యముగఁ బాలించి, మూర్తీభవించిన యార్తత్రాణపరాయణత్వము నాఁ బరఁగు సనాతనరాజచూడామణుల పవిత్రకార్యములు నేటికిని లెక్కకు మీఱియున్నవి. అందు సత్యపాలనమునఁ గొందఱు, నాశ్రితరక్షణమునఁ గొందఱు, ధర్మభోషణమున మఱిగొందఱును భారతజాతికి వన్నెదెచ్చినవారై యశఃకాయమున నివ్వటిలుచున్నారు. వారిలో శ్రుతియకులశిరోభూషణుఁడును, మహావిభవవిరాజితుఁడును, విష్ణుభక్తాగ్రేసరుఁడును, సద్గుణగర్భితుఁడును నై యొప్పిన సంబరీషరాజపుంగవుని చరిత్ర మతి పవిత్రము. ఈతఁడు సత్యవచోధురీణుఁ డని వాసి గాంచిన సభగునిపౌత్రుఁడు. పితృవాక్యపరిపాలనాదక్షుఁడు బ్రహ్మజ్ఞాన పారీణుఁడు నై పరిధవిల్లిన నాభాగుని పుత్రుఁడు. సప్తద్వీప పరీతభూతల మీతనికిఁ గ్రీడారంగము. వైష్ణవప్రపత్తియే వీని రాజ్యరమకు ముఖ్యాలంకారము. సమస్తవైభవములచేఁ దుల తూఁగు నీమహారా జధికారమదాంధుఁడుగాక, యైహికముల యందు మిథ్యాభావమును బాదుకొల్పి, సర్వావయవములును విష్ణుకైంకర్యమునకు సమర్పణము చేసి, వైదికధర్మములకు నేకొఱంతయుఁ బాటిలకుండ, ఛాయయై వర్తించు సహధర్మ

చారిణితోఁ గాలము వుచ్చుచుండె. తా నేకార్య మొనరించి నను హరి యని సంభావించు ; దర్శించు ; ఆహూణించు ; రుచిఁ గొనఁ దలంచు. ఈ తీరున నప్పరమభాగవతశిఖామణి వసిష్టాది మునిశ్రేష్టులతోఁ గూడికొని సరస్వతీతటమున ననేక వాజి మేధము లొనరించి సంతతభూరిదక్షిణలతో భూసురపరితృప్తి గావించి మహాతపస్సంపన్నుండై రాజర్షి బిరుదమును గాంచి వెలయుచుండె. ఈచందమున నీశ్వరాయత్త చిత్తమున నవనిఁ బాలించుచుండిన యంబరీష రాజర్షికి వైరాగ్యభావము దినదిన ప్రవర్ధమానమై మిన్నమిట్టుచుండె. దాన నమ్మేదినీకాంతుఁడు హరులందును గరులందును ధనములందును గేళివనులందును బుత్రమిత్రబాంధవానీకములందును నాస్థవీడి సంసారమువలనఁ దగులంబు విడిచి రాజ్యలక్ష్మిని మంత్రివరులయధీనము కావించి నిర్మలుఁడై యేకాంతంబున, నితాంతభక్తిపరవశుఁడై యుండె. అంతరంగభక్తుం డగు నారాచతపసియోగమహిమకు మెచ్చి భక్తలోకపాలుఁ డగు పరంధాముఁడు వైరిభటశిక్షణంబును, స్వజనసంరక్షణంబును, నిర్వక్రపరాక్రమంబు నగు చక్రాయుధము నొసంగి యనుగ్రహించె.

అనంతర మాపరమభాగవతోత్తముఁ డుభయతారక మగు ద్వాదశీవ్రత మనురూపగుణాఢ్య యగు నాత్మమహిషితో నొక్కవత్సర మొనరింప సంకల్పించి నిర్విఘ్నముగ నిర్వహింపసాగె. ఇట్లు వ్రతంబు సలుపుచు నాదంపతులు కార్తికమాసం బొసన్న మగుఁడు, వ్రతసమాప్తికై వలయు

పరికరనికరంబులు సేకరించుకొని, మధువనంబునకుం బోయి మూఁడురాత్రులుపవసించి, కాళిందీస్రవంతిని గ్రుంకులిడి, మహాభిషేకవిధానమున శ్రీహరికి సభిషేకము గావించి, నానావిధ స్వర్ణమయమణిభూషణములతోడను బట్టపుట్టముల తోడను నలంకరించి, మనోహరపరిమళగంధాక్షతలు సమర్పించి, యభిషేకవామోదకునుమవినరంబులచే బూజించిరి. తదనంతర మాతండు వెండిగొరిజలును బసిండిశృంగములును గలిగి క్రేవుల నఱు నాఁకుచు సంగచ్ఛాయలై విలసిల్లి పయోధారల వర్షించునాలమందల నఱుపదికోట్లను సదక్షిణంబుగ దాన మొనరించె. సంఖ్యాతీతము లగు భూసురబృందమునకు డెంద మలరమృష్టాన్నములతో విం దొనరించె. భూదేవోత్తము లాఁజదంపతుల వైష్ణవభక్తి కిచ్చు మెచ్చి వారిడిన చతుర్విధాహారములకు ముద మంది యాశీర్వాదపరంపరలచే వారిని ధన్యులఁ గావించిరి.

ఆతీరున ద్వాదశీదివసము కొంత ముగిసిన పిమ్మటఁ బుడమితేఁడు పారణము సేయ నుద్వోగించు నవసరమునఁ దపస్వ్యాధ్యాయసంపన్నుఁడు, రవికోటి ప్రతిమాన తేజఁడు, దుద్రాంశసంభూతుఁడు నగు దుర్వాససంయమి తన్నివాసమున కతిథిగా సేతెంచె. అట్లగుదెంచిన మునివల్లభునకు జనవల్లభుఁ డెదురేగి సముచితసత్కారముల నాదరించి తోకొనివచ్చి భద్రాసనంబిడి పావనజలంబులఁ బాదములు కడిగి తడియొత్తి సేమ మారసి

తనయింట విందారగింపఁ బ్రార్థించె. అందుల కామునికుంజరుఁ
 డమితానందమునఁ బొంగి యంగీకరించి కాళిందీసలిలావగా
 హం బొనరించి క్రమ్మట వచ్చెద నని చనియె. కాని పరమ
 ధ్యానమునఁ బ్రవృత్తుడై బాహ్యప్రపంచమునే విస్మృతిఁగన్న
 మునికులతలకుని డెందము విందునంగతిని విస్మరించె. ఇయ్యది
 యుక్తమే గదా! యమునాతరంగిణీ దానమాడఁ బోయిన
 యత్రితనూజాతుఁ డెంతసేపటికిని మగిడిరాడయ్యె. ద్వాద
 శియా ముహూర్తార్థావశిష్టమై చూపట్టుచుండె. ఈ లోనఁ
 బారణము సేయకున్న వ్రతభంగము వాటిల్లు. చేసిన బ్రాహ్మ
 ణాతిక్రమణదోషము పెనుభూతముక్రియఁ గట్టెదుటఁ బొడ
 కట్టుచుండె. అంబరీషన్యపాలుని కడుగులు తడఁబడఁ దొడంగె.
 కుత్తుక యుత్తరించుకొని పోవుచున్నట్లుండె. హృదయము
 చలనము మాని స్తంభభూతము కా దొరకొనియె. లోచన
 చకోరద్వందము మునిచంద్రునిరాకకై యుత్కంఠతో నెదురు
 చూచుచుండె. చేయునది లేక యంబరీషుఁడు కర్తవ్యనిరూప
 ణమునకై విద్వజ్జనలోకమును రావించి వారిమ్రోల సర్వమును
 నివేదించి ధర్మరక్షణోపాయ మనుగ్రహింపుఁ డని వేడి
 కొనియె. పదంపడి పండితమండలి తర్కవితర్కమునకుఁ
 బూనుకొనియె. పూర్వపక్షసిద్ధాంతములతోఁ గాంతప్రొద్దు
 శాస్త్రుగోష్ఠి నెఱపిరి. ఆమంత్రితుం డయినయతిథిని వీడి భుజి
 యించుటయుఁ గాదు. వ్రతోద్విష్ట మైనద్వాదశీపారణము
 వీడుటయుఁ గాదు. రెంటికిని నడుమ సలిలభక్షణము సమృత

మని ధర్మసందేహమును బాపి విద్వల్లోక మనుగ్రహించె. తదనంతర మాభూజాని డెండమున సందియమును మాని హరిపాదసరోరుహము లాత్మ భజియించి నీరపారణంబు చేసి స్నానార్థియై వెడలి కడుఁ దడసిన జడదారిరాకను బ్రతీక్షించుచుండె.

అంతట గుర్వాసుఁ డనుష్ఠానముల నిర్వర్తించుకొని మడుఁగుచేలమునో, మెడ వ్రేలురుద్రాక్షమాలికలతో, భస్మ గుంతితపాలభాగముతో, నపరశివుఁడుం బోలె దర్శన మొసంగె. అంబరీషుఁడు వినయవినమితగాత్రుడై యాత్మమున వంటకము సేయింపఁ దొడంగె. కాని మునిమానసమునకు సంతయు విలక్షణమై కన్నట్టుడు నాంతరదృష్టిని సర్వమును గ్రహించె. అంబరీషుని సలిలభక్షణరహస్యము బట్టబయలయ్యె. తోడనే జడదారిహృదయము క్రోధఘూర్ణితమై తపింపఁ జొచ్చె. పార్థివేంద్రనిహృదయానుతాపంబును, నిర్ణిమిత్తముగఁ దటస్థించిన విషమపరిస్థితియుఁ గ్రోధాతిరేకమున రేకెత్తినముని రాజుచిత్తము గ్రహింపదయ్యె. అతిథియా గౌరవింపఁదగిన మునిస్వారథౌముఁడు. అందును గ్రోధమూర్తి యగు గుర్వాసుఁడు. జరిగినది ధర్మభంగము. చెప్పట కేమున్నది! రంగమున భీభత్సరసము తొలఁకాఁడ దొడంగె. తపసిరాయఁడు కన్నులఁ గెంపు గదుర ధర్మగ్లానికై హుంకరింపఁ దొడంగె. ఇంద్రుఁడవు చంద్రుఁడ వని కైవారములు సలిపి విందునకుఁ బిలిచిననృపాధమున కింతటి యధికారమదాంధతయా యని

గద్దెంపసాగె. ఇంద్రుని జూచుచుండఁడు, విష్ణుభక్తుఁడ నని విట్టవీఁగు నీనృపకి రాతునిగర్వ మడంచెద నని యుచ్చైస్వసంబున బొబ్బలిడుచుఁ జందులుద్రొక్కుచుండె. పాపము రాజేమి చేయఁగలఁడు? విద్వాంసు లేమి యొనర్పఁగలరు? పరమకొపి యగు నాతాపసునియెదుర శాస్త్రచర్చలు, ధర్మనిర్ణయములు బనికీవచ్చునా! ప్రార్థనలు క్రోధాగ్నికి నాజ్యధారల వంటివి. అంతకంతకు మునిశాస్త్రాలుని క్రోధానలము ప్రజ్వరిల్లఁ దొడంగె. పరాభవాగ్ని ప్రళయాగ్నిగఁ బరిణమింపఁ దోడనే—

చ. పెటపెటఁ బండ్లు గీటుచును భీకరుడై కనుగ్రేవ నిష్పకల్
పాటపాట రాల గండములు పొంగ ముసీండుఁడు హుంకరించుచున్
జట మొదలంటగాఁ బెటికి చక్కన దానన కృత్య నాయుధో
త్కటవలమానహస్తయుతఁగా నొనరించి నయించె రాజుపైన్.

ఇట్లు భయంకరాకారమున వెడలిన మహాకృత్య యను మొక్కలపురక్కసి యుక్కు మిగిలి కాలానలసన్నిభ మైన శూలాయుధమును గేలఁ గీలించి మనజవల్లభుని భీకరముగఁ దాఁకె. ఔరా! క్రోధ మెట్టి కార్యమున కైన నొడఁబడుఁ గదా! అందులకు భక్తిస్వరూపుఁ డగు నంబరీషుఁ డించుక యేని చలనమొందక యీశ్వరధ్యానపరాయణుఁ డై నిలిచి యుండె. అప్పుడు ప్రేక్షకులు కన్నులు మోడ్చి హాహాకారములు నేయుచుండిరి. సర్వాంతర్యామి యై భక్తుఁ డగు నంబరీషుని పవిత్రాంతరాత్మను లీనమై యుండిన పరంధాముఁడు

వెట్టితపసి చేయు వేడబములఁ జక్కఁబెట్టు మని చక్రాయుధమును బనిచె. అంతటఁ జిమ్మచీకటులముప్పురము నడఁగఁ ద్రొక్కు బంగారుమెఱుంగులఁ దుఱంగలించుచు విష్ణుదేవు చక్రము నిర్వక్రపరాక్రమంబునఁ గృత్యను డీకొనియె. ఉభయ శక్తులకును బోరు ఘోరంబగుడఁ బ్రళయవహ్నిపగిదిఁ బ్రజ్వరిల్లు చక్రధారలను గృత్య సమసిపోయె. అప్పటికిని దాహశాంతిఁ గాకుండుటం జేసి సుదర్శనాయుధము మునివెంట నంటె. మునివల్లభం డుల్లమునఁ బెల్లుగఁ దల్లడిల్లఁ దొడఁగె. విడుచుటకు శాపోదకములు గావు. కుడుచుటకు ద్వాదశీపారణము గాదు. తిరిస్కరించి నోనాడుటకు నంబరీషరాజుర్వి కాఁడు. సహస్రధారాకరాశంబై విక్రమించుచక్రానలజ్వాల. కావునఁ దాపసోత్తముఁడు భీతచేతస్కుఁడై కాలికొలందిగ సూడనిం బాడి మేరుగుహ సొత్తెంచె. అదియు నురగంబు వెనుకొను దవానలంబుచందంబునఁ దోస చొరఁబడియె. మఱియు,

మ. భువిఁ దూఱన్ భువిఁ దూఱు, నభిఁ జొర నబ్ధుల్ సొచ్చు, సుద్వేగియై
దివిఁ బ్రాఙన్ దివిఁ ప్రాశు దిక్కులకుఁ బో దిగ్వీధులం బోవు, జి
క్కి పెసం గ్రుంగినఁ గ్రుంగు, నిల్వ నిలుచుం, గేడింపఁ గేడించు, నొ
క్కవడిన్ దాపసువెంట నంటి హరిచక్రం బన్యదుగ్వక్రమై.

ఇంతలోఁ దాపసి కాయాసము హెచ్చె. చేయునది లేక కొందలమందుడెందముతో విశ్వజనవ్యాపారపారీణుఁ డగు విధాతను శరణుచొచ్చి కరుణ జూడు మని ముని వేడి కొనియె. అందుల కానలుమోముల వేలుపు హరిచక్రానలకీలల

నడ్డుకొను సామర్థ్యము తనకు లేదని నూచించుటయే కాక
యింద్ర దక్ష ప్రజాపతి భృగు భూతపతులు గూడ వాని
యాజ్ఞ జగద్ధిత మని తలఁచుచు దాల్చురు కావున సుదర్శననివా
రణం బనివార్యంబ యని వచించె. దుర్వాసుఁడు గలత నొం
దినహృదయముతోఁ గైలాసవాసుఁ డగువార్యతీపతిని దర్శించి
చక్రోదంతమును సాంతముగ విన్నవించుకొని రక్షింపవే యని
పాదముల వ్రాలె. ఈశ్వరుఁడు వానిదగుదెన్య మవలోకించి
“వత్సా! శ్రీహరి జగదాధారుఁడు. కాలానుసారముగ వాని
యందుఁ బెక్కువేల జీవరాసులు సృష్టిసితిలయము లందు
చుండు. అంతియెకాక పక్షగచ్ఛుఁడును నేనుఁ బురందరుఁడును
నారద ససత్కుమార కపిల మరీచ్యాదిమహర్షులుఁ గూడ వెడ
మాయలఁ దగిలి వర్తింతుము. కావునఁ ద్రిజగన్తోహనమూర్తి
యగు వాసిచక్రాయుధ ముపసంహరింప నేరము. కావున
నోమునీంద్రా! నీ వమృహత్తునే శరణంబు వేడుము. ఆతం
డాక్కరుడ నీకు మేలు సేకూర్పఁగలవాఁ” డని శర్వుఁ డాన
తిచ్చె. తోడనే దుర్వాసుని నూక్ష్మదృష్టులు విశాలభూవల
యమునంతను జుట్టివచ్చినవి. కాని రక్షణస్థానము గోచరింప
దయ్యె. స్వప్రాణసంరక్షణార్థము శ్రీహరియే ది క్కని వెను
కాడుపాదయుగళితో నాతపసి వైకుంఠనగరముం జేరి,

కా. ఆవైకుంఠములోని భర్తమణిసాధాగ్రంబుపై లచ్చి దాఁ

గ్రేవన్ మెల్లన నరభాషణములం గ్రీడించుపుణ్యున్ హరిన్

దేవాధీశ్వరుఁ గాంచి “యోవరద! యోదేవేశ! యోభక్తర

క్ష! విద్యాపరతంత్ర! మానుషఁ గడే చక్రాలజ్యాలలన్.”

“ఓయార్తత్రాణపరాయణా! రక్షింపుము. రక్షింపుము. అపారమైన నీదివ్యమహిమ నిక్క మెఱుంగ నేరక నీ ప్రియభక్తుని కపచారంబు గావించి యపరాధి నైతి. అతిధి తిరస్కారంబు సహింప నోడి రోషమునఁ జేసినదోషము నాకు మోస మయ్యె. అంబరీషచక్రవర్తి నీ కింత గూర్చువాఁడనియు నచ్చినచుట్ట మనియు మది నెఱుంగక భంగపడితి. కృపాభూ! దీనజనచింతామణీ! యాగ్రహము వీడి చక్రజ్వాల నుపసంహరించి యనుగ్రహింపవే” యని దీనాతిదీనముగ వేడుకొనఁ జొచ్చె.

ఇట్లు సాగిలంబడి లేవక యున్నదుర్వాసునిం గని పురుషోత్తముఁడు “తాపసవరేణ్యా! మతిమంతులగు సాధువులు నాహృదయము సాచ్చి రహస్య మెఱిగి భక్తిలతా పాశంబుల నేర్పు మెఱయ నన్న బంధించివైచెదరు. దానంజేసి నిగళబద్ధ మగు మదకరీంద్రమువడువునను కోడెను వీడఁజాలని గోవుభంగిని భక్తుల వెనుదవిలియుండు. ఆలిని సంపదాలిని గూడ విడిచి, తనువు రోసి, తనయలను జుట్టాలను బాసి, సర్వమునకు నేనె ది క్కని నమ్మి వర్తించుభక్తజనము లెట్టివార లైనను వారిని పోనాడ నేర. సాధులహృదయము నానదనము. నాహృదయము సాధుపులయధీనము. నేను సాధుజనుల నెఱుంగుదు. సాధులు నా చరిత మెఱుంగుదురు. మే మనస్యగతికులము. నాభక్తసంతానములయందు నాతేజము పూర్తిగ మూర్తిభవించి యుండు. నీవు భూసురోత్త

మాఁడ నయ్య వంశార్హంబైన సత్యగుణమును బోనాడితివి. బ్రాహ్మణోత్తములు తపము విద్య యనుదివ్యసాధనములవలన నుత్తమగుతులను బొందుచుండురు. ధూర్తు లగువారల కరెండును నార్తికరము లయ్యెడు. తేజోవంతులగు నాభక్తుల కెగ్గొనరించినవా రెంతటివారలేని వినాశ మందకపోరు. నీవీయపరాధమునకుఁ బాత్రుఁడవైనవాఁడవు. కావున నిన్ను వెన్నాడుచుండిన చక్రకీలాపళిని మగిడింపనోప. నీయాపదను దొలగించి ప్రోవఁ జాలినవాఁడు సదయుఁ డగునాభాగనుతుఁ డొక్కఁడుడ. అన్యఁ డెంతవాఁ డేని నేరఁ' డని వచియించి యూరకుండె. శ్రీవల్లభుఁడె యీతీరున నానతిచ్చినతఱిఁ జక్రకీలాపళినితాయానుఁడగు దుర్వాసునకు భద్రస్థాన మెక్కడిది? సత్యలోకము మొదలు సమస్తలోకములు నిరస్తమైనవుడు నిలువ నీడ యుండునా? త్రిమూర్తుల కందఁ గారాని యంబరీషుని భక్తిప్రభావ మేమని కొనియాడఁ దగు? తీవ్రక్రోధమునఁ దిరస్కరించి కాలఁదన్నినవాఁడు తానె యంబరీషుని పాదములపైఁ దలయొగ్గ వలసి వచ్చె. ఔరా! యీశ్వరసంఘటన మెంత విచిత్రమైనది?

తోడనే ముని కృపాసముద్రుఁడును, మంజుభాషుఁడును నగునంబరీషుని సమీపించి జితోన్మియని పాదము లంటి త్తమియింప వేఁడుకొనియె. పాదములపైఁ బడినమునిరాజును గాంచి యంబరీషభక్తుని మానస మెరియ సాగె. కరుణారస పూరితహృదయుఁడగు నమ్మేదినీకాంతుఁడు కంపితగాత్రుఁడై

తోడ్పాటు కృతాంజలియై “నిర్వక్రవరాక్రమమున విక్రమించు
నోచక్రాయుధమా !

సీ. నీవ పావకుండవు నీవ నూగ్యుండవు నీవ చంద్రుండవు నీవ జలము
నీవ నేలయు నింగి నీవ సమీరంబు నీవ భూతేంద్రియ నికరములును
నీవ బ్రహ్మంబును నీవ సత్యంబును నీవ యజ్ఞంబును నీవ ఫలము
నీవ లోకేశులు నీవ సర్వాత్మయు నీవ కాలంబును నీవ జగము
నీవ బహుయజ్ఞ భోజివి నీవ నిత్య
మూలతేజంబు నీకు నేమొక్కువాడ
నీరజాత్మండు చాల మన్నించునట్టి
శస్త్రముఖ్యమ కావబే చాలు మునిని.

శ్రీహరి కరప్రయుక్తమై విజృంభించు సీసంచారవేగ
మప్రతిహతంబై లోకాపకారు లగుదుష్టరక్షోపీరులకు గుండె
తల్లడ మొదవించుటయే కాక, యార్తులగు శిష్టజనంబుల
రక్షించుటయుఁ జేయ నగు. నిద్రానక్తమగు రక్కసిపిండు
నీకలరూపు న్వప్నగతం బగుడు, శయ్యాతలంబున నిదురించు
తమయిల్లాండు ప్రభాతవాతపోతములకుఁ గలవరము చెంది
పలవరింప, నిర్మాణమును జెందు. నీయస్తోకసంరంభముడిగించి
యాపన్నుఁ డగునీతపసిరాయనిఁ గాపాడుము. నీదివ్యతేజము
నకు జోహారులు. శాంతించి భూసురప్రాణసంక్షేణము గావిం
పుము. వెండియు నేను ధర్మమార్గరతుండ నేని, ధరణీదేవోత్త
మునకు దేవతార్హ మగుభక్తి నెఱపితి నేని, యీవిప్రునకు
శుభం బొనగూరెడుఁ గాక ! సృష్టిసితినంహారకారణుఁ డగు

దామోదరున కాంతరంగభక్తుఁడ నగుదునేని భూమీనురుఁడు నిరపాయుఁడై నివ్వటిలైడుఁ గాక” యని ప్రార్థించె.

ఇవ్వాఁక్కీ దనకు వేడుకోలు పచరించునరనాథోత్తముని మన్నించి, తపసిని దయ దలంచి కాచి విడిచి, దివ్య చక్రము తిరోహిత మయ్యె. రాహుగ్రహవిముక్తుఁడైన రాకాచంద్రుని చందమున ముసీంద్రుఁడు కలఁక దేటి యంబరీషరాజుర్ని సుద్దేశించి ప్రసన్నాత్మకరణంబున దీవించుచు “భళిరే? నరనాథోత్తమా! నేఁ జేసిన నేరమును గూరిమిఁ గాచి ప్రోచితివి. నీసాధుశీల మే మని కొడియాడ నేర్తు? హరి పాదాబ్జము లింతముట్టఁ గొలిచిననీభక్తిప్రభావ మనన్యసులభ మైనది. మంగళతీర్థపాదుని దేవదేవేశుని నిట్టియకలంకస్థితిని భజించు భక్తావతంసునకు ధారుణీతలమున నందగారానిఁ భద్రంబు లుండునా! జగదాధారుఁ డగుశ్రీమన్నారాయణ దేవుఁడు నీరూపమున విశ్వంభరావలయమున నిండి వెలుఁ గొందుచున్నాఁడు. ధన్యాత్ముఁడ నైతి” నని యభినందించి యిట్లనియె.

మత్త. “తప్పు లోఁగొని చక్రపావకదాహముం బెడబాపితా నొప్పు నొప్పు భవద్దయారస, మోసర్వేశ్వర ప్రాణముల్ సెప్పవున్ మను వోయి క్రమఁజేరె, ధన్యుఁడ నైతి, నీ కెప్పుడున్ శుభ మేను గోరెద, నింకఁ బోయెద భూవరా.”

ఈతీరునఁ బయనం బగుమునితల్లజునిఁ గాంచి భూవల్లభుఁడు పాదములకుఁ బ్రణమిల్లి “తాపసాగ్రణీ! నాయింటఁ

గుడిచి నన్ను భన్యాత్మునిం జేయవే" యని వేడుకొనియె. వెంశియు నిరాకరించుటకు జడదారికి ధీరత్వ మెక్కడిది? చక్రధ్వజము లింకను శ్రవణపుటంబునఁ బ్రతిధ్వనించుచునే యుండె. మాటుమాటాడక యమ్ముని రాజిడుమృప్తాన్నమును భుజించి తృప్తుడై 'సీపావనచరితామృతగీతమును భూమ్యా కాశములు బ్రతిధ్వనించుక్రియ మర్త్యమరులు గీర్తించిముక్తి ప్రదులయ్యెదరు కావుత' మని యాశీర్వదించి మింటితెరువున బ్రహ్మలోకమును బట్టి పోయె. పిదప రాజు హృషీకేశునకుఁ దనపయిం గల యవ్యాజానురాగమున కక్కజ మందుచు నతిపవిత్ర మగుభూసురభుక్తశేషమును భుజించి వత్సరా వధికం బగువ్రతమును ముగించి తరించె.

తదనంతర మానరేంద్రుఁడు సంసారం బసార మనిరోసి, ప్రాజ్యం బగురాజ్యంబును సుగుణమహితు లగుసుతులకు నొప్పగించి, తపోవనంబునకుం జని హరిభక్తివరాయణుండై తపం బొనరించి, దేహాంతరమున విష్ణుసాయుజ్యమును బడసె.

భూతలేంద్రుడై దివ్యచారిత్రమునఁ ద్రిమూర్తులను మఱపించి బ్రాహ్మణశాపమును గూడఁ దృణీకరించి ద్విగుణీకృతనిర్మలకీర్తిచంద్రికాసారమున భారతక్షేత్రచారిత్రమునకు వింతమెఱుంగు లిడి చిరయశంబు స్థాపించి యస్తమిల్లిన నాభాగసుతునికథావిధానము దృక్పథమున నిడుకొనివర్తించు విద్యార్థులజీవితాశయములు సఫలీకృతములు గాక మానవు.

శ్రద్ధాభువులై దీనిం బరియించువిద్యార్థుల కిఫలశ్రుతి శ్రవణా
నందసంధాయకమై కామితార్థము లనుగ్రహింప నోవు.

క. ఈయంబరీషుచరితముఁ

దీయంబున విన్నఁ జరువ ధీసంపన్నుం

డై యుండును భోగ పరుం

డై యుండును నరుఁడు పుణ్యుడై యుండు నృపా.



ధ్రువుఁడు

సుశ్లోకు లగుపుణ్యమూర్తుల పూతచారిత్రములే భాషా
 వధూటికలంకారములు. వారిసత్ప్రవర్తనాదికములే యువజన
 ప్రకరంబుల ధార్మికజీవనోన్నతి కాదర్శములు. వారి శుభ
 క్రియ బరిపోషించుటయే లోకకళ్యాణము. గాఢాంధకారమునఁ
 బ్రాకులాడు పాంథజనాళికి విద్యుల్లతావ్రభలవలె, సంసార
 యాత్రాపరులకు వారిపావనచారిత్రములు మార్గదర్శకము
 లైన దివ్యదీపికలు భరతఖండము ముందుఁ జెందఁ గల యశా
 న్నత్యము విద్యార్థిలోకము సత్ప్రవర్తనము ననుసరించుముం
 డును. పూర్వులగు మహాపూరుషులసచ్చరిత్రములఁ బఠించుట
 కంటె దానికి వేఱుశరణ్యము లేదు. వానిలో ననమాన తేజః
 పుంజమునఁ బ్రకాశించు రాజచంద్రుల దివ్యచారిత్రములు లేఁ
 బ్రాయమున విలసిల్లు డింభకులజీవితవికాససాధవీధికిఁ బూ
 దులు. మహాపూరుషులదివ్యకథామృతము దనివారఁ గ్రోలి
 సుఖించిన నర్భకులజీవితపరిణామము లోకమంగళమునకు నిదా
 నము. ఆత్మగౌరవమునకై శైశముననే శరీర మర్పించి
 యశము గాంచి మించినబాలభక్తుని యద్భుతచారిత్రము తరు
 ణవయస్కులకుఁ గర్ణపేయము గానోపు. ధ్రువుఁ డనునేరఁ
 బరఁగురాజకుమారపీరుని శుభచారిత్రము పఠింపునని బాల
 విద్యార్థులు తమజాతీయజీవితసత్వమును వమ్మెనరించుకొని
 రనియే భావింప నగు.

లోకోద్ధరణమునకుఁ జంద్రధరకళాకలితుండై జలజ
 గర్భున కుద్భవించిన స్వాయంభువమనువు ధ్రువునిపితా
 మహుఁడు. సుభగచారిత్రుఁ డగునుత్తానపాదుఁ డనురాజోత్త
 మాఁడు వీని ప్రియజనకుఁడు. ఉత్తానపాదుఁడు సునీతి సురుచి
 యనునిర్మరుచేడియలఁ బరిణయమాడి భుజపీఠి నలంకరించిన
 ధరాచక్రమును సర్వజనరంజనంబుగఁ ద్రిప్పుచుండె. అద్ధరాత
 లేంద్రుఁడు న్యాయమార్గమునఁ బాలించుచున్నను గళత్రముల
 యెడ మాత్రము సమభావము వహింప నోపక “ప్రమాదో
 ధీమతామపి” యనునార్యోక్తికి గుఱి యయ్యె. రెండవభార్య
 యగు సురిచితోడిదే లోక మని వ్యవసించి సర్వదా యామెకు
 వశపర్తియై మెలఁగుచుండె. అవ్వధంబునఁ బ్రవర్తించురాజ
 పుంగవునిభార్య లిరువురును గర్భవతులై పూర్ణచంద్రునిఁ దిర
 స్కరించుబుడుతలఁ గాంచిరి. కాలకర్తవశంబున సునీతిసుతుం
 డగు ధ్రువునియెడలఁ గూడ రాగమును వీడి యాతేఁడు
 సురుచికొమరుం డగునుత్తమునియందే చిత్తము హత్తించు
 కొని వర్తించుచుండెను. రాజానుగ్రహంబునకుఁ బాత్రంబైన
 సురుచి గరువతనంబున మురియుచుఁ దనయందును దన
 యనుంగుబిడ్డయందును మాత్రమే నృపునిడెంద మానంద
 కందళిత మగునట్లు నయగారము లుపచరించుచుండె. లోక
 పాలుని ప్రేమావలోకనము దనపై లేకున్న మానెఁ, దనూజా
 తునియెడఁ గూడ లేకపోయెనే యని సునీతి పెద్దయుం బ్రాదు
 వగచుచుఁ గాలము గడపుచుండె.

ఆధరావరకుమారు లిరువురు దినదినప్రవర్ధమాను లగు చుండె, స్రువుఁ డయి దేండ్ల ప్రాయమువాఁ డయ్యె. కొండొక నాఁడు భూవిభుం డుత్తమునిఁ గనతొడపై నిడుకొని యుప లాలనము నేయుచు సురుచిం గూడి వినోదలీలలఁ దేలియాడు చుండె. అందందు ఖేలనాయత్తచిత్తమునఁ దిరుగాడుధ్రువుం డచ్చటికి వచ్చి యాముచ్చటం గాంచె. తోడనే తాను గూడ జనకునియంక భాగమునం దధివసింపవలయు ననెడి కుతూహలము డెందమున సందడింపఁ దండ్రిమ్రోలఁ జిందు లాడఁ దొడంగె. సప్రేమదృష్టులఁ దండ్రిపై నిగిడించుచుఁ దదంకారోహణాపేక్షచేఁ జిడుముడివడుచు బాలమృణాళ కాండములం బోలుమృదుహస్తముల నాడించుచుఁ, జూపులం దీనత్వంబు దోఁపఁ దిలకించుధ్రువునిఁ గాంచియు నాదరింప కుపేక్షించిన విభునినేతలకు గర్వించి సవతికొడుకు నుద్దేశించి సురుచి యిట్లు లనియె.

“ధ్రువా! నీసంభ్రమంబునకుఁ గారణ మారసితి. తండ్రిగారియూరుభాగమును జేర నర్హుండవేని నాగర్భముననే జనియించియుందువు. సవతిగర్భమున నుద్భవించినయభాగ్యు నకుఁ దండ్రితొడపై నెక్కుభాగ్య మెక్కురణి లభియించు? కొఱినోములు నోచిన నీ వేడ? తండ్రియంక మేడ? అయి నను నట్టికోర్కె గాఢముగ జనియించెనేని యధోక్షజనిపాద రాజీవముల నాశ్రయింపుము. కరుణాసింధుం డగుభక్తమం దారుఁడు వెండియు నిన్ను మదీయగర్భంబునఁ బుట్టించు.”

ఇట్లు మర్తములను దూలించు పినతల్లి దుస్సహవచనములఁ జెవులార వినియు జనకుఁ డోదార్చుచుండె.

ధ్రువుండు పసిపాప యైన నాత్మగౌరవమున శతవృద్ధుం దిరస్కరింపఁ గలవాఁడు. జనకునిసన్నిధానమునఁ దనయీడు పాపఁ డగుసోదరునిముంగల సవతితల్లి యాడెడు దుర్భాష లాతఁడు నహింపఁ జాలఁ డయ్యె. అభిమానధనుఁ డగు నబ్బాలవీరుఁడు దండతాడితభుజంగంబువోలె మండిపడఁ జొచ్చె. పరాభవాగ్నిచేఁ బ్రజ్వలిల్లు పంచాబ్దంబుల బాల పంచాననునినేత్రములకు శోకదేవత స్వాగత మిచ్చె. చేయు నది లేక పెద్దపెట్టున రోదనము నేయుచుఁ గ్రోధానలజ్వాలికల నుపశమింపఁజేయు కన్నీ రోడికలు గట్టి గండభాగమునఁ బ్రవ హింపఁ బరుగువాటుచు నాతఁడు దల్లిని సమీపించె. పనవి పనవి యేడ్చుచుఁ జెంతఁ జేరిన కుమారశేఖరుని నాపె జేరఁ దిగిచి యొడిలో నిడుకొని మోము నివురుచుఁ జుబుకంబు పుణకుచుఁ బరిదేవనకారణ మారయుచుండునంత, నతఃపుర పరిచారికాజనంబులు సమీపించి యయ్యుదంతము సాంత ముగ నాపెకు నివేదించిరి. సవతియీసడింపులు వినినయంతనే నునీతిదేవికి హృదయకుహరము వ్రయ్యలై శోకస్తవంతి పాయలై ప్రవహింపఁ దొడంగె. నిట్టూర్పులెగయఁ జొచ్చె. సవతి యాడిన నూడుమాటలు సారెసారెకుఁ దలంపునకు రా గోడుగుడుచుచు దుఃఖాగ్నిశిఖలచేఁ గసుగంది వన్నె దఱిగిన మాధవీలతికవోలె నాపె జూపట్టుచుండె. ఇవ్విధంబునఁ గొంత

వడి వాపోయి పొంగిపొరలు శోకస్రవంతిని భావనముద్రమున
 సంగమింపఁ జేసి ధ్రువునిదీనాననమును విలోకించి యిట్లు
 లనియె. “ముద్దులపట్టి! ఊఁజిల్లు మూఁజిల్లుము. శోకము
 వలనం బ్రయోజన మేమి? జీవనంతటికిఁ దొల్లింటి కర్తృఫల
 మనుభవింపక తీరదు. వారివారి కర్తృసూత్రములఁబట్టి మను
 జులు శుభాశుభఫలముల ననుభవించుచుందురు. వేయేల!
 నీవు దైవోపహతుండ వగుటంజేసి కాదె భర్తచే నికృష్ట
 దాసిగా నైనఁ బరిగణింపఁబడని నిర్భాగ్యకుక్షి నునముం
 చితివి. కావున సురుచిమాటలకు వెతఁ గుండఁ దగదు. తండ్రి
 చేష్టలకుఁ దల్లడిలను గూడదు. ముమ్మాటికిని నేను దురదృష్ట
 వంతురాలను. నీవో హతభాగ్యుడవు. వత్సా! దురపిల్లకుము.
 పినతల్లి యైన సురుచివచనంబులు సత్యంబులే యగు. ఇంకను
 జనకుని యంకభాగముపై నిశ్శంకముగ వసియింపఁ గాంతు
 గలదేని, సురుచియాదేశము ననుసరించి సర్వశరణ్యుం డగు
 హరిచరణము లాశ్రయింపుము. దాన సకలశుభంబు లొద
 వుటయే గాక నీమనోభీష్మితంబును సిద్ధించెడు. విపదంబుధిని
 మునింగి దరి గానలేని దుఃఖభాగులకుఁ బరంధామునిపద
 నేవయే నావ. మఱియు విశ్వంభరాపాలనమునకై పద్మ
 గర్భుఁడు నారాయణునిపాదనలినముల నేవించి బ్రహ్మపదంబు
 నందె. సర్వాంతర్యామి యగు నమృహాత్ముని కరుణారసవృష్టి
 కతంబున ఘనుఁడు మీతాత నిరవధికయాగఫలంబుల నను
 భవించి ప్రఖ్యాతయశుండై యిహపరంబులఁ జూఁగొనిన

వాఁడు. నీవు గూడ నారమాకాంతుని పదపంకేరుహంబులకుఁ బ్రణమిల్లి నల్లలితప్రతాపుండవు గమ్ము.” పరమార్థప్రతిపాదకంబు లగు తల్లివాక్కులయందు గుఱి నిల్పి ధ్రువుం డామె వలన నాశీర్వాదముల నంది యరవిందగర్భముఖగీర్వాణులకును లక్ష్మీతరుణీమణికి నన్వేష్టవ్యుఁ డగు పరమేశుని నన్వేషించి నేనించుటకై గహనాంతరసీమలకుఁ బయనం బగుచుండె. బావురే! పరాభవానలమున మ్రంది కుందు పసి పాపలు ధీస్వాంతు లగుటకై ప్రోత్సహించి ప్రఖ్యాతయశోవల్లరులచే జీవితకుసుమములఁ బినాళింపఁ జేయు వీరమాతల ధీరవృత్తి నెంతని కొనియాడఁ గలము?

అత్తఱి జతుర్దశభువనసంచారియుఁ ద్రికాలసంవేదియు నగు నారదమాని సర్వమెఱింగి మధ్యేమార్గమున నబ్బాలకుని సమీపించి సకలపాపనాశనకరం బైన తనహస్తంబున ధ్రువుని మస్తకమంటి మానభంగము సహింపని క్షత్రియార్భకుల ప్రభావమున కక్కజ మందుచు నబ్బాలు నుద్దేశించి యిట్లు లనియె. “ఓయీ! రాజార్భకా! ఎందుల కీసాహసము? నిత్య లక్ష్మీనివాసమై తనరునావాసమును వీడి త్రిదివసదృశంబు లగు మహేశ్వర్యములఁ బాసి యేకాకినై కాంతారములఁ బరిభ్రమించి శ్రమంపడ నేల? సంరంభ ముడుగుము.” అనవుడు ధ్రువుండు హృదయవిదారణము లగు సపత్నీమాతృపరాభవానలదారుణకీలల నీశ్వరానుగ్రహసుధారవృష్టిం జల్లార్చుకొనఁ జూడు నని దేవమానికి విన్నవించె. నిర్భరానందమును నుగ్గ

డించు నబ్బలభక్తుని యుక్తుల కలరి నారదుం డిట్టు లనియె.
 “ఓహో! బాలకా! నిరంతరము బాలక్రిడల వర్తించు లేఁ
 బ్రాయమున మానావమానవిమర్శన మేల? ప్రాణుల కాత్మీయ
 కర్తృఫలంబు లయాచితంబుగఁ బ్రాప్తంబు లగు. అవ్వానికై
 విజ్ఞులగు పూరుషులు ఖేదమోదంబుల సరిగఁ బొందుదురు.
 అదియునుం గాక మాతృనియోగానుసరిణంబుగ సర్వేశ్వరాను
 గ్రహంబునకుఁ బాత్రుండ నగుదు నంటి వేని, జన్మపరంపరాగత
 వాసనలతో నిష్కామకర్తమున నమాధినిష్ఠుల దీపించు
 యోగీంద్రు లేని యండఁగా రాని పరంధాముని నేక్రియఁ
 బొందనేర్తువు? వాని నారాధించి కనుంగొనుట కష్టకసాధ్యము.
 కావున నీయుద్యోగమును వదలి వివేకమతి వయి తండ్రికడ
 నిలిచి దైవప్రసాదము లని కలిమిలేముల స్వీకరించి విమల
 విజ్ఞానవర్తివై వర్తింపుము.” గుణాధ్యుని గాంచి యానందిం
 చుచు నభాగ్యుం డగువానిదెసఁ గరుణ చూపుచు సమునితో
 మైత్రీ నెఱపి వర్తించువానిని దాపత్రయాదికము లంట నేర
 వని బోధించు మానివరేణ్యుం గాంచి ధ్రువుం “డనఘా!
 యంతిటిశాంతిపథంబు సుఖదుఃఖోపహతులకు సిద్ధింప నేర
 దని కృపాలుండ వగునీవలన వింటి. నే నుత్తమక్షత్రియవంశ
 సంజాతుండ. సురుచి యాడిన దుర్భాషునశరంబులు హృద్గత
 ములై కరంబు కాఱియవెట్టుచున్నవి. దానం జేసి మదీయ
 చిత్తశాంతి స్థానభ్రంశము నొందె. మునీంద్రా! త్రిభువనో
 త్కృష్టమై యనన్యసాధ్యంబై యొప్పు సాధుమార్గ మెఱిగించి

తరింపఁ జేయుము. బ్రహ్మాయూరువున జనించి యంచితవిపంచీ
వాదనకుశలుండవై లోకకళ్యాణమును గాంక్షించి యర్కుని
చందమామఁ దిరుగుచుందువు. నీ వెఱుంగని ధర్మరహస్యంబు
కలదే?" యని ప్రార్థించి మిన్నకుండె. ధ్రువుని డెండము
నందలి శుభప్రారంభము మేరుభూధరముక్తియ సుస్థిరం బని
తలంచి మునివరుం డాతని గాంచి "కుమారవీరా! నిన్నీ మార్గ
ముసకుఁ బ్రేరేచినవాఁడు దీనజనమందారుం డగు నారా
యణుఁడు. సకలపురుషార్థములఁ గోరు పూరుషునకు హరిపాద
సరోజయుగళంబే శరణ్యంబు. యమునానదీతీరంబున మధు
వనంబు హరిసంచారంబుకతమ్మునఁ బవిత్రమ్మును బుణ్య
ప్రదమ్మునై యలరారుచుండు. నీ వందుల కేగి యాశైవలినీ
పావనతోయంబులఁ గ్రుంకులిడి హరిపదధ్యానప్రవణ
చిత్తుండవై యమ్మహాత్ముని భజియింపుము. నీ వనుపవీతుండ
వగుటం జేసి వేదాధ్యయనాద్యచితకర్తృంబుల కనర్హుండవు.
అయిన నయ్యది భక్తిమార్గావలంబుల కవరోధ మొసంగఁ
జాలదు. కల్పితాస్తరణుండవై స్వస్తిప్రముఖాసనోపవిష్టుండ
వగుచు ధ్యానపరాయణుండవు గమ్ము. మఱియు నాశ్రిత
వశ్యుండు సుందరహరినీలసన్నిభాంగుండు శ్రీవత్సలక్షణ
లక్షీతుండు లలితకాంచననూపురాలంకృతుండు సర్వలోకశర
ణ్యుండుఁ బీతాంబరధరుండు నగు శ్రీహరి నీకు దర్శనీయుండు.
పరమనివృత్తిమార్గమున లభ్యం బగు పురుషోత్తముని దివ్య
మంగళస్వరూప మొక్కపరి చిత్తమున హతైనేని మగుడ

వెనుదిరుగ నేరదు. ప్రణవయుక్తంబును ద్వాదశాక్షరకలితంబును దేశకాలవిభాగవేదియు నై బుధానుష్ఠితం బగు వాసుదేవమంత్రం బొందు గలదు. అమంత్రరాజంబును సప్తవాసరంబులు పఠించినమాత్రమున ఖేచరాలిం గనుంగొను సామర్థ్యం బలవడు. మాయాభిభూతులు గాక సేవించువారికి సర్వాభిమతార్థసంసిద్ధి యయ్యెడు నని తద్రహస్యముల నెల్ల నామూలాగ్రముగ నుపదేశించె. అందుల కానుసీతినంద నుడు డెందమున హర్షాంబుధి నోలలాడి నారదమునీంద్రునకుఁ బ్రదక్షిణపూర్వకనమస్కృతు లొనరించి వానిచే ధన్యవాదములం బడసి మునిజనసేవ్యం బగుమధువనంబునకుం బోయె.

అనంతర మాసలినసంభవసంభూతుఁ డుత్తాసపాద నరేంద్రుని సమీపించి వానిచే సముచితపూజనములం బడసి సంప్రీతచిత్తుండై మార్గపరిశ్రాంతి నపనయించుకొనువాఁడుం బోలె కొండొకవడి నిలిచి యంతట తేనివంకఁ దిరిగి యాతని మొగము చెన్ను దఱిగి యుండుటం జూచి తత్కారణ మారయఁ గోరె. సుపుత్రునివియోగక్లేశభరమున నుత్తల మందునృపుచిత్తము మునీంద్రుని యుపలాలనంబుకతంబున ద్రవీభూతం బయ్యె. బాష్పవారి దృష్టినిరోధం బొనరించుచుండె. డగ్గుత్తికతో రాజు మునిరాజుం గాంచి “మానివర్యా! ఏ మని వాకొన నేర్తు? పరితాపకారణ మెట్లుగ్గడింతు? సుగుణాలవాలుఁ డగుబాలుఁడు సరససద్గుణసాంద్రుఁడు పంచాబ్దములవాఁడు మదీయతనూజాతుఁడు మందబుద్ధి నగునాచేతి

పరాభవమునకుఁ దాళ నోడి యడవులఁ బట్టి పోయె. మనః
 క్లేశకలితుఁడై, తుధానలపీడితుం డయి ఘోరాటవులం
 గ్రుమ్ము నాపసికూన భయంకరవ్యాఘ్రభల్లూకాదివన్యమృగ
 శ్రేణిపదనగహ్వరములనుండి వెండియు బయలువెడలునే?
 మునికులతిలకా! అంగనాసక్తచిత్తుఁడనై యుత్తమోత్తముఁ
 డగునబ్బాలుఁ డంకపీఠి నధివసింప రా నిరాకరించి భంగపడిన
 వెంగలివిత్తును. అక్కటా! మదీయదురాగతమునకు మేర
 గలదే?" యని వాపోవఁ దొడంగె. అత్తైఱంగున దిగు
 లొంది వగఁగుందు నరనాథునిం గూర్చి నారదుండు
 “రాజేంద్రా! వగవేల? ఊఱిడిల్లుము. నీచేఁ బరిభూతి నందిన
 ప్రియనందనుఁడు మందుండు గా నోపఁడు. ఆతఁడు రాజీవ
 దళాతునిచే రక్షితుఁడై సుద్రువం బగుకీర్తివిభవంబుచేఁ దేజ
 రిల్లఁగలవాఁడు. తులనీదళదాముని భజించి లోకపాలుర
 కండఁగారాని నిత్యపదంబునఁ బ్రభుశ్రీలతో విలసిల్లు. శోకం
 బుడిగి సుఖం బుండుము. కఠివయివాసరంబుల కాసుగుణ
 రత్నాకరుం డిటకు సురక్షితుండు రాఁగలవాఁడు. వైశంబ
 శుభంబు నేకూరెడు గావుత” మని యాశీర్వాదించి ముని
 పనివినియె. పిమ్మట నాభూకాంతుఁడు పదింబదిగ నారదు
 వచనప్రకారమును దలపోయుచు రాజ్యకాంక్షను వీడి
 ప్రొద్దులు వుచ్చుచుండె.

అట ధ్రువుండును నారదప్రబోధితుండు దేవమకాని
 వర్ణితంబును సమస్తపుణ్యనిలయంబును నై యొప్పారుమధు

వనంబు డాయంజని యమునాతరంగిణిని గ్రుంకులిడి సమా
హితచిత్తమున ధ్యాససమాధి బ్రవేశించె. ప్రారంభమున
నాతఁడు త్రిరాత్రోపవాసంబు లొనరించుచుఁ గపిత్థబదరీఫల
పారణంబునఁ బ్రాణధారణము గావించుకొనుచుఁ బ్రథమ
మాసము హరిధ్యానమునఁ గడపె. రెండవమాసంబున నాతేసి
దినసంబుల కొకమాఱు జీర్ణతృణపర్ణాహారంబు విష్ణుసమా
రాధనం బొనరించె. పిమ్మట నవరాత్రంబుల కొకపరి నలిల
భక్షణంబు నేయుచు మూడవనెల మాధవు నర్పించె.
చతుర్థమాసంబున ద్వాదశీదినసంబుల కొకతోయము
వాయుభక్షణము గావించి జితశ్వాసుండు వుండరీకాక్షునిఁ
బూజించె. పంచమమాసమున నిరుచ్ఛ్వాసుండు చేతనారహితం
బగుస్థాణువుక్రియ నేకపదంబున నిలిచి పరమాత్ముని నేవించె.
షడంపడి యాతఁడు విషయవాంఛలకుఁ జోటీయక జగదా
ధారుం డగునారాయణుండే శాశ్వతపరబ్రహ్మం బని హృదయ
పీఠిని బాదుకొల్పి తదన్య మెఱుంగక హరిస్వరూపమున
లీనమై యుండె. అబ్బెలకునియంగుష్ఠసీడనమున భూరిమద
వారణాధిష్ఠితంబై సాగరతరంగమాలికల నూఁగాడుపోత
మట్లు ధారుణీతల మల్లలనాడఁ దొడంగె. ముల్లోకవాసు
లుఱ్ఱూతలూఁగిరి. చరాచరాత్మకం బగు ప్రపంచమునంతను
గర్భకుహరమున దాచుకొనిన రమానాథుఁడేధ్రువునితపోబలం
బునఁ జలనమందిననాఁడు తక్కుంగలవారియిక్కట్టులు లెక్కిం
పనేటికి? ప్రాణనిరోధంబున దేవతానీకము తాళఁజాలక భగ

వాసుని జేరి ముకుళితహస్తులై “ప్రభూ! శరణార్థులము. అర్చి
హరించి కావవే” యని మొఱవెట్టఁ దొడంగె. శ్రీహరి
వారియెడల సుప్రసన్నుండై తత్కారణము సర్వ మెఱింగించి
కుందు వాపి వారి వారియూవాసంబుల కంపి గరుడవాహనా
రూఢుండై మధువనంబునఁ దపం బొనరించుధృవునియెదుట
సాక్షాత్కరించె.

అంతి ధృవునిమనోంబుజమునఁ దాండవమాడుకొటి
త్ప్రభాయతమూర్తి తిరోహితుం డయ్యె. భక్తావతంసునినేత్ర
ద్వంద్వము చలన మందె. తోడ్కొన యతనిప్రభులనయనప్రసా
దము కట్టెదుట నిలిచినవై జయంతీమాలికాశోభితునిపై, చతు
ర్భుజునిపైఁ బ్రసరించె. అంత నాతఁ డుత్తరక్షణముననే యమ్మ
హామూర్తికిఁ బ్రణమిల్లి కృతాంజలియై యవ్వీరాడ్విగ్రహుని
స్తుతియింపఁ బ్రయత్నించి స్తుతిక్రియాకరణదత్తుండు గానేరక
నివ్వెరపాటుతో నిలిచి వీక్షించుచుండె. అక్కీ లెఱింగినబాల
గోపాలమాళి వేదమయం బగుశంఖమున నిర్భరానందముతో
నయ్యర్భకునికపోలతల మంటె. తోడనే గంగాఝురీసంకాశం
బగు స్తోత్రసప్తతి బయలువెడలె. దానంజేసి యబ్బాల
భక్తుండు శ్రీకాంతు నివ్వీధంబున వినుతింపఁ దొడంగె.

“దేవాదిదేవా! నీవు సర్వభూతాత్ముండవు. లోక
వృత్త మంతయు భవదీయేచ్ఛామాత్రంబున వర్తించుచున్న
యది. సమాధినిష్ఠం బడలినయింద్రియాళిని నీయూర్పుగా
డ్పుల నుజ్జీవింపఁ జేసినజగత్ప్రాణుండవు. దీనబంధూ! దాసుని

వందనము లందికొనుము. ఏ కేశ్వరుండ వయ్యు మాయాఖ్యం
బగునా త్రీయశక్తిం జేసి దారువులయందలి వహ్ని చందమున
వివిధరీతులఁ బ్రకాశించుచుండువు. సకాము లయినదీనులను
గోవత్సన్యాయమునఁ బోషించునీకృపావిశేషం జే మని కొని
యాడ నేర్తు !

మ. ఆరవిందాదర తావకీనచరణధ్యానానురాగోల్లస
చ్చరితాకర్ణనజాతభూరినుఖముల్ సానందక బ్రహ్మమం
దరయన్ లే వఁట. దండభృద్భటవిమానాక్షీరులై కూలు నా
సురలోకములఁ జెప్ప నేల సుజనస్తోమైక చింతామణి.

చ. హరిభజనియమార్గనియతాత్మకులై భవదీయరూపమై
వలిననభక్తియుక్తు లగువారలసంగతిఁ గలఁజేయు స
త్పురుషసుసంగతిన్ వ్యసనదుర్భరసాగర మప్రయత్నితన్
సరసభవత్కథామృతరసంబున మత్తుడనై తరించెదన్.

సీ. సర్వేశ కల్పాంతసమయంబునందు నీ యఖిలప్రపంచంబు నాహరించి
యనయంబు శేషసహాయుడవై శేషపర్యంకతలమునఁ బవ్వళించి
యోగనిద్రారతినండి నాభీసిందుజస్వరలోకకంజాతకర్ణి
కందు జతురుఖు నమరఁ బుట్టించుచు రుచి నొప్పు బ్రహ్మస్వరూపి వైన
గీ. నీకు మైక్కడ నత్యంతనియమ మొప్ప
భవ్యచారిత్ర పంకజపత్ర నేత్ర
చిరశుభాకార నిత్యలక్ష్మీవిహార
యవ్యయానంద గోవింద హరి ముకుంద.

ఇట్లు పెద్దయుంబ్రొద్దు ధ్రువునిచే వినుతింపఁబడి భగ
వంతుండు భృత్యానురక్తుండై యింతిం తనరాని సంతసమున

“వత్సా! నీధీరవ్రతమున కానంద మొందితి. బాలప్రాయమున సాధుజనదుర్లభం బగు నీయక్షీణదీక్షౌచరణంబునకు నిరవధికభక్తిప్రభావంబునకు నచ్చెరువందితి. నీమనోభీష్మితమెఱింగితి. సప్తమండలము దారకాసమేతమై వలగొనఁదగునట్టియు దురాపంబును ననన్యాధిష్ఠితంబును బ్రళయావసానంబునం దైన నశ్వరంబు గాక వెలుంగునదియు నైన ధ్రువక్షీతి యనుపదం బిరువదియాటువేలేండ్లు చనినపిదప నీకుఁ బ్రాప్తంబు కాఁగలదు. అంతదనుక వనవాసగతుం దైన నీతండ్రిరాజ్యమును బూజ్యముగఁ బాలింపఁగలవు. మృగయాకౌతుకంబున భవదనుజుం డగు నుత్తముఁడు ఘోరాటవులం గ్రుమ్మరి మృత్యుం డయ్యెడు. కుమారాన్వేషణార్థమై కాంతారములు పట్టి వానిమాతయు భీత్యావహం బగు వీతిహాత్ర శిఖిలచే రూపు మాయు. ఓయీ! ధ్రువకుమారా! న్యాయధర్మములం బెడబాయని రాజ్యపాలనంబున నిహనుఖంబులు దనివార ననుభవింపుము. యజ్ఞస్వరూపుండ నగు నన్ను సంపూర్ణదక్షిణలతోఁ గూడిన మఖంబు లొనరించి సంతృప్తునిఁ గావింపుము. చరమకాలంబున మదీయనామసంకీర్తనంబు చేసి వునరావృత్తిరహితం బగు శాంతిపదంబును బొందగలాఁడ” వని యభిమతార్థంబు లనుగ్రహించి ఖగవాహనుండు వైకుంఠంబునకుం జనియె.

అనంతర మానరేంద్రనందనుండు యమునాస్రవంతీ ప్రాంతకాంతారం బగు మధువనంబును వీడి నిజపురాభిముఖుం

డగుచు నాత్మగతంబున “అక్కటకటా! ఎంతలెంతలు వింతలు వుట్టె! నే నభిలషించు నున్నతపదంబువలన నాకనివాసులకు సంభవించు నంతరాయ మేపాటిది? వారిచేతలనే నామది గలుపితంబైనది. సనకసనందనాది యోగీంద్రబృందము జితేంద్రియత్వమునఁ బెక్కువేలేండ్లు యోగసమాధులఁ నిలిచి ముకుందచరణారవిందములఁ గాంచి తరియించు చుందురు. అట్టితఱి నేను షణ్మాసంబుల వానియచుగ్రహంబు నకుఁ బాత్రుండ నయ్యు నిరర్థకంబులై యశ్వత్థంబు లగు నర్థంబుల నర్థించి వ్యర్థమనోరథుఁడ నైతి. బాపురే! నను, బోలు మూఢమానసులు ధాత్రిపై నుండు రోటు? పెక్కు లేల? నారదమాసింద్రులవాక్యసరణి తథ్యంబ యగు” నని తలపోయుచుండెను.

అవిధంబున స్వగృహాభిముఖుం డగు ధ్రువునిజే మోదంతము కర్ణరసాయనంబుగ నుత్తానపాదునకుఁ దెలియవచ్చె. కాని యాతఁడు కుమారశేఖరుఁడు మగుడి వచ్చుట చచ్చిన వారలు లేచి వచ్చుట వంటి దని తలంప సాగె. మందభాగ్యు నకు శుభప్రతిపాదన మెక్కివడి నొడఁగూడు నని వితర్కింపఁ బూనె. వెండియ మానివాక్యములు స్మరణకు వచ్చి యాశాం కూరములు తలసూప సాగె. తోడనే సుతునిరాక నివేదించిన మతిమంతున కతులితదివ్యభూషణాంబరశ్రేణి నొసంగి బంధు జనామాత్యపరివృతుండై తేఁ డెదురుసనియె. అవిధంబునఁ గొంతద వేగ్గుసరికి రమాకళత్రచరణారవిందయుగళార్చనా

పరుం డగు కుమారశేఖరుండు గన్నులకఱపు దీట సాక్షాత్కరించె. తొలఁకాడు ప్రేమభరంబున మేనఁ బులకాంకురంబులు మొలకెత్త రాజు సుతునిఁ బొదివిపట్టి మోము నివిరి శిరము మూర్ఝిని చుబుకంబు పుణికి యవ్యయానంద బాష్పధారల నభిషేక్తుం జేసి యాశీర్వదించె. అంతఁ జరయళుం డగు ధ్రువుండు ప్రమోదితాత్ముం డగుచుఁ దండ్రికి బ్రణతు లొనరించె. పదంపడి తల్లులచరణాంబురుహంబులు ఫాలతలంబు సోఁక మ్రొక్కులిడి నిలిచినయక్కుమారవీరుని జేరఁదిగిచి సురుచి పూర్వవైరమును బాటింపక చిరంజీవివి కమ్మని దీవించె. మాత యగు సునీతిప్రేమజలధి చెలియలికట్టను ద్రెంచు కొని పొంగిపొరలె. వార లెల్లఱుఁ గొంతతడవు సంతతానంద మయ మగు ప్రేమరాజ్యమును బాలింప సాగిరి. పౌరజనాళి వీరమాత యగు సునీతిదేవిం గాంచి “తల్లీ! నీపూర్వభాగ ధేయము సుపుత్రరూపమున నేత్రపర్వం బొనరించుచున్నది. ప్రణతార్తిహరుం డగు నబ్జనాభుం డివ్విధంబున మీచేఁ బూజితుం డగుచున్నవాఁడు. ఇమ్మహాభక్తునికరంబున ధరామండలం బెల్ల డంబు మీఱఁ జరకాలము రక్షితం బయ్యెడుఁ గావుత” మని దీవనలు వెట్టిరి. ధ్రువకుమారుండు భ్రాతృసహితుండై వారణేంద్రంబుపై నధివసించి నగరాభిగమనుం డయ్యె.

పురగోపురావళులును, కుఢ్యద్వారవారములును స్వేణకాంతు లీనుచుండె. రంభా స్తంభములు పుష్పమంజరీకలితము

లై సంశోభించుచుండె. విపణిమార్గములు ఘనసారకస్తూరికా గంధజలబంధురంబులై రాణించుచుండె. గృహప్రాంగణములు నవరత్నమయరంగవల్లివిరాజమానంబులై కర ముద్దీపించుచుండె. నగరోపకంఠమునందలి యుద్యానవనతరుచ్ఛాయల నాశ్రయించిన శుకపికమిధునాశి యవ్యక్తమధురగానములతో ధ్రువకుమారునకు సుస్వాగత మొసంగుచుండె. ధ్రువుండు రాజమార్గమున నిర్గమించుతేటి,

మ. హరిమధ్యల్ పురకామిసజసులు సౌధాగ్రంబులం దుండి భా
స్వరసిద్ధార్థఫలాక్షతప్రసవదూర్వవ్రాతదధ్యంబువుల్
కరవల్లిమణిహేమకంకణఝణత్కారంబు శోభిల్లఁ జ
ల్లిరి యాభాగవతోత్తమాత్తమునిపై లీలాప్రమేయంబుగన్.

ఉత్తానపాదుఁ డిట్లతివై భవంబునఁ గుమారునిం గూడి జగజ్జేగీయమానప్రభలతో విరాజిలు రాజసౌధంబు నిండుండమరావతిం బోలె నలంకరించె. ఇప్పగిది బురప్రవేశం బొనరించిన రాజర్షి యగు నుత్తానపాదుఁడు హర్షోత్కర్షంబులు మనంబున ఘనంబుగఁ బెనంగొన నక్కుమారతల్లజనిప్రభావిభవాతిశయంబులు గనుంగొని నయనకల్హారము లానంద మరంద బిందుసందోహమ్ములఁ జెమ్మగిల్ల నుమ్మలికమ్ము మాని యవ్యయానందంబునఁ గాల మేగించుచుండె. ధ్రువకుమారుండును సర్వజనానందసంధాయియై నవనవోన్మేషయావనమునఁ జౌరజననయనచకోరములకుఁ బౌర్వణచంద్రబింబమై దీపించుచుండె. మాకుమారునికరణి రాణించునిజకుమారవరునిఁ గాంచి చిత్త

మున రేకెత్తినయానందమున నాతని సామ్రాజ్యాభిషిక్తుం జేసి యుత్తరవయఃకాలంబున శాంతచిత్తముతో నాత్మగతిం బొందఁ గృతనిశ్చయుఁడై వృద్ధభూపతి వానప్రస్థవృత్తి నవలం బించె.

రాజ్యలక్ష్మిని చేపట్టిననాటినుండియు ధ్రువుండు ప్రజల నాత్మప్రజలంజోలఁ బోషించి పాలించుచు రూపొందిన ధర్మ దేవత నాఁ బౌరజనాళిచే మన్ననల నందుచుండె. అనంతర మాధరాతలేంద్రుండు శింశుమారప్రజాపతికిఁ గూఁతు రైన భ్రమి యనునారీమణిని బరిణయంబై దానివలన సంతాన ఫలముం బొందె. వెండియు వాయుపుత్రిక యైన ఇల యను కాంతాలలామను స్వీకరించి యుత్కలనామకుం డను నొక్క కుమారవరుని నసమానరూపలావణ్యాతిశయంబులఁ బరిఢ విల్లు నొక్కకన్యారత్నమును గాంచె. ధ్రువత్కౌతలేంద్రునిభ్రాత యగు సుత్తముండు వివాహయోగంబు లేకయే మృగయా వినోదార్థము హిమవన్నగ ప్రాంతకాంతారంబులఁ గ్రుమ్మరుచు నొక్క యక్షకులసంజాతునిచే నిహతుం డయ్యె. వానిమాత యగు సురుచియు నీవార్తచే నార్తిఁ గుందుచు వనవీధులం బడి పరిభ్రమించుచు దావపావకశిఖిల కావళుతి యయ్యె.

ధ్రువుండు భ్రాతృమరణసంజనితశోకవ్యాకులచిత్తమున నుగ్రుండై బాణాసనము బాణితలమున సంధించి జైత్రం బను రథం బెక్కి యుత్తరాభిముఖుండై చని హిమవద్ద్రిణియందు గుహ్యకవాసం బయినయలకాపురంబు బొడగని యాపురోహ

కంతమున విడిసి మహాద్వేకంబున శంఖమును బూరించె. ఆశంఖారావము భయంకరధ్వానము లీనుచు దిగంతంబుల నిండి యక్షకాంతలగుండియలు ప్రీలం జేసె. యక్షభటాళి రిపుం డెవ్వఁడో తమపురిం దాఁకె నని సమరోత్సాహంబు సంధిల్ల వివిధాయుధోపేతులై యొక్కుమ్మడి వానిం జుట్టు ముట్టిరి. అంత నమ్మహారథుం డగుధ్రువుండు దుర్నిరీక్షప్రతాపంబున విజృంభించి తన్నలమిఁకొనిన పదుమూఁడువేలసేనా సముదయంబులఁ జీరికిం గొనక చిచ్చుటపిడుగట్లు నిశితశర పరంపరలఁ బిలుకుమార్చె. యక్షులందఱమ్మహోదారు పరాక్రమప్రకటధైర్యకరలాఘవంబును బలుమాఱు నుతించుచు రోషకషాయితాక్షులై హుమ్మని డీకొని వానిపై శరవర్షంబులు గురియించిరి. అత్తఱి నాతఁడు మబ్బులమాటున డాఁగు గుబ్బలివడువున నేమి చేయుటకుఁ దోఁపక పెంపఱియుండె. సిద్ధగణంబులు మింటం గంపించుచు హాహాకారంబు లెగయ ధ్రువపయోధహహితుండు దైత్యసమూహార్ణవమందు మునింగె నని చింతింప సాగిరి. ఆపోటుమానిసిం గెలిచితిమి గెలిచితిమని యక్షవీరు లెల్లరు నుల్లములం బెల్లుగ సంతసిల్లి గేలి యొనర్పం బూనిరి.

అంత ధ్రువుండు హిమకణంబులఁ దూలించు ప్రచండ మార్తాండునిభంగి చండకార్తుకమును జే సంధించి వివిధ నారాచపరంపరలచే నరిసేనను బింజపింజలుగఁ దూలించుచు బ్రభంజనుండు మేఘావళిం బాఱఁదోలుగతి యక్షసైన్యములఁ

జించి చెండాడఁ దొడంగె. ధ్రువునినిశితబాణఘాతములచే శాస్త్రవస్త్రైస్యనివహంబునఁ బెక్కండు వికలాంగు లయిరి. మణిగణ్ధగిత్తకిరీటములతో నొప్పారు నొడలలతోడను, సముజ్వలమణికంకణాదులచే విరాజమానం బగు భుజనికరముతోడను రణరంగము పీఠమనోహరాకృతిం బూని రమ్యంబయి తనరారు చుండె. మణిగణ్ధపితం బగు రుధిరప్రవాహము వింతకాంతల నీనుచు భూతసంతతులకు విం దొనరించుచుండె.

యక్షసైన్యనికాయంబున హతశేషులు సమరవిముఖులై హరిరాజమును గాంచి పరుగిడు మదకరీంద్రబృందమట్లు పలాయితులు కాఁజొచ్చిరి. రాక్షసమాయలను గప్పియున్న ధ్రువుండు వారికార్యవిధాన మెఱుంగ నేరక సారథిం గని “సారథీ! యిబ్బూతలంబున మాయాపులకృత్యము లెఱుంగ నెవ్వ రోవుదురు?” అని వచియించి తత్పరప్రవేశంబునకుఁ ద్వరపడునంత నప్పురవరంబులు గానరాకుండుటయు నాప్రయత్నమును మాని కర్తవ్య మెఱుంగక కొండొకవడి చింతించుచుండె. అయ్యెడ మహాజలధిఘోషంబు ననుకరించుశబ్దంబొక్కటి యాతనికి శ్రవణగోచరం బయ్యె. మహావాయుసంజనిత మైన రజఃపటలము కకుబంతముల నాశ్రయించె. గర్జానినదంబు లగుజీమూతవ్రాతము నభోవీధిని భీకరాకారము దాల్చి విహరించుచుండె. ఇట్టివిచిత్రసంఘటనమునకుఁ గారణంబారయుచు నిలిచిన ధ్రువునిమీఁద రక్కసిమూఁకలు బోరన

మ స్తిష్కపురీషమూత్రపలలంబుల మొత్తములు వియత్తలనమ్ము
నుండి గురిపింపఁ దొడంగిరి. కట్టెదుట మత్తగజవ్యాఘ్ర
సమూహము లుగ్రమూర్తులఁ దాల్చి దీపించుచుండె. ఉదృఢ
తరంగానీకమునఁ దుఱంగలించునముద్రంబును, గల్పాంత
భీషణం బయినమహాహ్రదంబును ముందువెనుకల దూబూచు
లాడుచున్నట్లుండె. ఇవ్విధంబున మాయావు లగుయత్కులచే
నవిరళభయంకరంబు లగునసురమాయలు ధ్రువునిపట్లఁ బ్రకర్షి
తము లగుచుండె.

ఇట్టి భయంకరవైచిత్ర్యములఁ దిలకించి దైత్య
మాయావాగురను నిర్గమించుమార్గం బెద్ది యని చిత్తమునఁ
దత్తరపడుచుండిన ధ్రువునిసమక్షమున మునినికాయము
ప్రత్యక్షంబై “అనఘాత్మా! లోకపావనం బయిన యెవ్వని
దివ్యనామంబు నాకర్ణించి సంస్మరించినమాత్రంబున భక్తావ
తంసములు దుస్తరం బైన మృత్యువు నేని సుఖవృత్తిం దరి
యింప నోవుదురో, యెవ్వనిచిదాకారము నదా మముబోంట్ల
యెదను దేదీప్యమానప్రభలతో నర్తనం బొనరించుచుం
డునో, యట్టియీశ్వరుఁడు పరుఁడు భక్తజనార్తిహరుం డొక్క
రుండె నీయూర్తిం బరిమార్పఁ గలం” డని యుగ్గడించి
నిజేచ్ఛం జనియె. అక్కరణి నానతిచ్చిన మానివరులహితం
బును మాళిఁ దాలించి కృతాచమనంబుడై ధ్రువుండు లక్ష్మీవిభుని
పాదసలినమ్ముల స్మరియించి మహోగ్రం బగునారాయణా
శ్రుంబు గార్హకమున మంత్రపూర్వకంబుగ సంధించుడు,

విమలం బయిన వివేకోదయంబునం జేసి రాగాదికమ్ములు
సమయుభంగి గుహ్యకమాయాంధకారము దవుదవ్వల విరిసి
పోయె. వెండియు,

మ. వరనారాయణబాణరా డ్దనితదుర్వార ప్రభాహేమపుం
భరుచిస్సారమరాజరాజనితపక్షరథారారణ
చ్చరసాహస్రము లోలి భీషణవిపక్ష శ్రేణిపై వ్రాలె భీ
కరరావంబునఁ గానఁ జొచ్చుశిఖిసంఘాతంబుచందంబునన్.

ఇత్రైఱంగున నిశితప్రదీప్తం బగుబాణపరంపరలచే విక
లాంగు లయి వెతలొందు పుణ్యజనులు పృథుహేతిపాణులై
భూరిభుజగప్రకరంబులు ఖగనాథునిం గాంచి యెదిర్చి పేర్చు
చందమునఁ జిత్రరథుని నొక్కపెట్టునఁ జుట్టిముట్టిరి. యక్షపరి
వృతుం డగుధ్రువుండు భుజావిజృంభణమున సింహనాదం
బొనరించుచుఁ జండతరకాండమండలమున శాత్రవనివహం
బును శాంతివదంబును బొందించుచుండె.

ఇవ్విధమునఁ జిత్రరథుం డగు ధ్రువునిచేఁ బరిమార్చు
బడుచుండిన నిరపరాధు లగుగుహ్యకులం జూచి యతనిపితా
మహుం డయినస్వాయంభవమనువు మునిగణపరివేష్టితుం
డయి చనుదెంచి వానిచేఁ బూజితుండై ధ్రువు నుద్దేశించి
“వత్సా! శాంతింపుము. శాంతింపుము. భ్రాతృమరణక్షేశ
సంజనితరోషకషాయితాక్షుండవై నిరపరాధు లయినవీరిని
దోరింపఁ బూనితివి. భూతహింస గావించుట పశుప్రాయు
లగుదేహభిమానులకుం జెల్లుఁ గాని సాధువర్తనులకుం దగదు.

శిశుప్రాయముననే సర్వభూతశ్రేణి నాత్మభావంబునఁ దలంచి నిష్టాగరిష్టుండవై లోకారాధ్యుం డగుపరంధాముని నేవించి కీర్తి నందినపరమభాగవతాగ్రేనరుఁడవు. భాగవతులచిత్తంబులకుఁ గడుఁ గూర్చువాఁడవు. నీయట్టివాని కిట్టిబెట్టిదవు. గార్యములు నేయ సమకట్టుట సంభావ్యం బగునేత కానోపదు. కార్యకారణసంఘాతరూపం బయిన విశ్వంబున నీభ్రాతృమరణకారణం బేకతంబున నిర్ణయింపఁగలాఁడవు? కర్తాధీనము లయిన భూతవ్రాతములు మహావాయువు ననున రించు రజఃపటలంబుచాడ్చున నస్వతంత్రంబులైయనువర్తించు చుండు. జగత్కారణం డగుకర్తృసాక్షి యీ సృష్టిపాలన విలయంబులం గర్త కానివాఁడునుం బలెఁ జూపట్టుచుండు. తండ్రీ! ఈయక్షులు నిరపరాధులు. నిర్దోషులు. అవధ్యులు. ఒక్కనికై పెక్కం ద్రీక్రతంబున ననిమిషం ద్రుంగుట భావ్యంబు కానేరదు. కుమారవీరా? ఇయ్యది మను కులంబున కనుచితకర్తంబు. భగవానుఁ డనుగ్రహింపఁడు. పంచాబ్దములనాఁ డీడుకోడెగాండ్రలోఁ బినతల్లియాడినమాట లకుఁ దాళ నోడి జననీజనకుల వీడి కాననాంతరముల ఘోర తపం బొనరించి లోకోత్తరం బయినయున్నతపదంబు నందిన మహాభాగుఁడవు. నీకీమత్సరం బేల? వత్సా? సర్వశుభహాని యైన రోషంబు మాని రాగద్వేషంబులం దగులంబువీడి సర్వ భూతావానుండును, నానంద తేజోమయుండును, నవ్యయుండు నగు మాధవునియందుఁ జిత్తమును హత్తించి చిరకీర్తియుతుం

డవు గమ్ము. అనఘా! నీదుసోదరహంతకు లని మదిఁ దలంచి
యక్షవారమును వధియించి ముక్కంటి కనుంగునఖుం డయిన
కుబేరునకు నపరాధం బొనరించితివి. కావున నీ వాయర్థ
విభుని నర్థించి సుప్రసన్నునిగఁ జేసికొను” మని వచియించి
ధ్రువునిచే నత్కృతుండై స్వాయంభవుఁడు ఋషిగణయుక్తుం
డై యాత్మీయధామమునకుం జనియె.

అంత నాధనదుఁడు యక్ష చారణ విద్యాధర దివిజగణ
సేవ్యమానుం డయి రోషరహితుం డైన ధ్రువుని సమీపించి
కృతాంజలియై “ఓహో! క్షత్రియకుమారా! భవదీయపితా
మహుని యాదేశంబుకతంబున దుస్త్వజం బయిన విరోధం
బుడిగితివి. అటు గావున నీయందు డెందము ముదం బందెడిని.
సృష్టిసీతలయంబుల కనయము కాలమె కర్తయై వర్తించు
చుండు. కావున నీయనుంగుభ్రాతను నిధనంబు నొందించిన
వార లీయక్షవరులు కారు. మఱియు నీవే యకారణంబుగ
నీపుణ్యజనానీకమును దునుమాడితి వనియు నోనాడఁ జనదు.
ఈశ్వరవిలాసములనంతములు. మించినకార్యమునకై చింతిం
చుట గతజలసేతుబంధనంబ యగు. అనంతామేయశక్తి
యుతుం డగు జగదీశ్వరుని సేవింపుము. నిరంతరము నీకు
మేలయ్యెడు. నీమానసమిళింద మంబుజనాభపాదారవింద
మరందపానంబున మత్తిల్లి మధురగానం బొనరించుట నే
నెఱుంగుదు. అట్లుగుట నీమనోవాంఛితం బగువరంబు నఫలీ
కృతం బయ్యెడు. కావున నెఱింగింపుము. అవశ్యంబనుగ్రహిం

చెద.” అనవుడు రాజరాజుచే బ్రేరితుం డయి భాగవ
తోత్తముం డగు ధ్రువుండు “ఏహరి స్తరణంబున నజ్ఞానతమః
పటలము విరియంబాటునో, యట్టిహరి స్తరణంబు తిరంబుగ
హృదయంబున నిలుచునట్లు ప్రసాదింపు” మని వేడికొనియె.
అందుల కాకుబేదం డట్టులె యయ్యెడుం గాక యని వరం
బిడి యంతర్ధాన మొందె.

పిమ్మట ధ్రువుండు దేవగణసంస్తూయమానుం డయి
నిజావాసమునకుం బోయి, మంగళస్వరూపుం డైన పురుషోత్త
మునియంద బుద్ధి నిలిపి ధర్మనిరతిని నేవించుచు, దీనవత్సలుం
డయి పౌరజనాళిని గన్న బిడ్డలక్రియ నాదరించుచు, మేదురం
బుగ యశశ్చంద్రికావల్లరులు దిగంతంబుల నెల్ల నల్లుకొనున
ట్లిరువదియాఱువేలేండ్లు త్రివర్గసాధనంబుగ రాజ్యము బాలించి
విశ్వం బెల్ల భగవన్నాయారచితం బగు చిత్రపటంబుగా నాత్మ
దలపోయుచు,

చ. మనువిభుఁ డంత భృత్యజన మంత్రి పురోహిత బంధు మిత్ర నఁ
దన పశు విత్త రత్న వనితా గృహ రమ్యవిహారకైల వా
రినిధిపరీతభూతలహరిద్విపముఖ్యపదార్థజాలమల్
ఘనమతిచే ననిత్యములుగాఁ దలపోసి విరక్తచిత్తుఁడై.

నిజనందనునకుఁ బట్టంబు గట్టి బదరికావనాంతరసీమకుఁ
బయనం బయ్యె. అవ్విధంబునఁ బురంబు వెల్వడి బదరికాప్రాం
తశై వలినీపుణ్యతీర్థమునఁ గ్రుంకులిడి పరిశుద్ధాంతఃకరణుండై
పద్మాసనంబు వైచికొని, పవనుని బంధించి ముకుళితనేత్రుండై
పద్మపత్రనేత్రుని భజించుచుండె.

అవ్విధంబునఁ దపం బొనరించురాజేంద్రునిసమక్షము నకు దివ్యప్రభలతో వెలుంగువిమానం బొక్కటి గంభీర ఘోషంబున వచ్చి నిలిచె. అందు సర్వలక్షణసంశోభిత లగు పురుషవరేణ్యు లిర్వు రుండిరి. కిరీటాంగదకుండలధారులై తులసీదామములతో విరాజిలుకొమారవయస్కులఁ గాంచి విష్ణుదూతలుగా నెఱింగి ధ్రువుండు బద్ధాంజలియై వారిని నమ్ర భావమున నేవించె. పుష్కరనాభభక్తు లయిన యాసునంద నందులు సంప్రీతచిత్తులై మందస్థితవదనారవిందు లగుచు ధ్రువునిం గాంచి “ఓయీ! నరేంద్రచంద్రా! నీకు భద్రఁ బయ్యెడుఁ గావుత. ఆకర్ణింపుము. అయిదేండ్లనాడు మేధా నిధివై యుదాత్తతపోవ్రతనిష్ఠం బూని మధుసూదను సంత వానిని బరితృప్తుం జేసిన భక్తావతంసుడవు. అద్వేషదేవుఁడు నీయెడఁ బ్రసన్నచిత్తుండై నిన్నుఁ గొనితేరఁ బనుపగా వచ్చిన వారము. మాధవపదసాన్నిధ్యమునకు దయసేయుము. రాజా గ్రణీ! పరమభాగవతోత్తము లెద్దానిని మహోత్తమపదం బని సర్వదా భావించి నుతయించుచుందురో, జేనిని ప్రభా కర సుధాకర తారాగ్రంబులు వలగొనుచుండునో, యట్టివిష్ణు పదంబు కరంబు ముదం బొడఁగూర్చెడు రమ్ము. వైశంబ విమానారూఢుడవు గమ్ము.” అని వచియించిరి.

అంతట ధ్రువుండు వారియాశీర్వాదములఁ గైకొని విమానంబునకుఁ బ్రదక్షిణార్చన లొనరించి హరిపార్షదు లయిన సునందనందులకు వందనంబులు చేసి హిరణ్మయరూప

మును ధరియించె. తోడనే సురదుందుభులు మ్రోగసాగె. కిన్నరకింపురుషాదులవీణాగానము సొంపు నింపుచుండె. విరుల మునురు గురియఁ దొడంగె. అట్టిశుభోత్కరం బగుపుణ్యావసరంబున ధ్రువక్షీతీంద్రుఁడు త్రివిష్టపంబునకుఁ బోవువాఁడై మాతృదేవతను దలంచుకొని యామెను బాసి పో నొల్లక యుల్లమునఁ బెల్లుగఁ జింతిల్ల దొరకొనియె. తద్విచారకారణం బెఱింగిన విష్ణుదూతలు వాని నవలోకించి వేటొకవిమానంబు నధిరోహించి మునుముం దరుగుచుండిన తజ్జననిం జూపి ధ్రువునికుందు వాపిరి. ఆవితచెయిదములఁ గాంచి ధ్రువుం డింటిం తనరానిసంతసమున మంతుకెక్కె. దేవతలు పుష్ప వర్షము గురియించుచుండ మాతృవిమానముపిఱుండ విమానానూఢుం డయి చని చని గ్రహమండలంబును, లోకత్రయంబును, సప్తమునిమండలంబును గ్రమంబున నుత్తరించి విష్ణు పరాయణుం డైన ధ్రువుం డవ్వలఁ దనరారు శ్రీహరిపదంబు నంది త్రిలోకచూడామణియై వెలుంగుచుండె.

అద్దిరా! పంచవర్షప్రాయమున నాత్మగౌరవమునకై వాదులాడినభూధవనందనుఁడు, మనోరథసంసిద్ధికై దారుణాట పులం గ్రుమ్మరి యుగ్రతపంబున నీశ్వరానుగ్రహంబు వడసిన బాలభక్తుఁడు, ధరామండలం బెల్లఁ గరాగ్రంబునఁ బాలించి యశము గాంచి మించిన రాజేందుమాళి, అవవర్గప్రాప్తికై దేవవిమానము స్వాగతం బిడు సుముహూర్తమునఁ దల్లిపాద పద్మముల నుల్లమునఁ దలపోసి భజించిన మాతృభక్తిపరా

యఁబడు, పాఠకలోకము నుల్లములు చల్లవడఁ జేసిన నల్లలిత
 ప్రతాపచారిత్రుఁడు, ధ్రువుండు విద్యార్థిబృందమున కాదర్శ
 ప్రాయఁడై యభిమతార్థముల ననుగ్రహించి యోముఁ
 గావుతే! వెండియు నీధ్రువచరిత్రమును ద్వాదశిని, పద్మబాం
 ధవవాసరమున, శ్రవణనక్షత్రమున, దినక్షయమునందు,
 సంక్రమణవ్యతీపాతములయందు భక్తిశ్రద్ధలతోఁ బఠియించిన
 గేస్తులనిస్తులతమఃపాశములు పటాపంచలై శుభం బొనఁ
 గూడుఁ గావుప!



నా ర దు య

భరతఖండమునఁ బారాణికమహాయుగమునందలిభాగ
వతకథామృతనిధిని మధియించినచోఁ జరితామృతములు విబు
ధుల కాస్యానంబుగఁ గ్రోల నబ్బగలవు. కకుబంశివిశ్రాంత
కీర్తిశోభితు లగు పురాణపూరుషుల యత్యద్భుతవర్తనములఁ
గన్నులారఁ గాంచి యానందించి తరించుభాగ్యము లేకపోయి
నను, పురాతనకవివతంసుల యపదానవిశేషంబునం జేసి
యుదంచిత మగు వాఙ్మయప్రపంచమున సుసంచితములై
తత్తత్సహిమంబులు నేటిపాఠకలోకమునకుఁ బ్రత్యక్షము లగు
చున్నవి. వసంతాగమనమయమున బాలరసాలము నాశ్ర
యించి మృదుగాన మొనరించు గండుకోయిలచందమున,
నమ్మహాభాగవతోత్తముల జీవితములఁ బెక్కురు కవిశిఖా
మణులు ముక్తకంఠములతోఁ బాడి ధన్యతఁ గాంచిరి. నవ
యగారంభమునందలి భారతసంతానము తమభావ్యభివృద్ధికై
పురాణయుగమును సందర్శించి యమ్మహనీయుల మహత్తర
జీవితపరమావధుల గుర్తించి వర్తించుటయే శ్రేయోదాయ
కము. ఆజన్మప్రకూఢమై రూఢికెక్కిన భక్తిప్రభావమును
విషమస్థితులయందు విష్ణుష్టముగఁ బ్రదర్శించి శుభ్రకీర్తి
నందిన ప్రహ్లాదుని, నిఱువేద యయ్య నిశ్చలభక్తిపరా
యణుడై భుక్తిముక్తుల నందినకుచేలుని, తన కవకారము
సేయఁ బూనిన మనికుంజరునిదెస ద్వేషము వహింపక

సంతోషముతో భక్తియొనర్చి వాసి గాంచి మించినయంబ
రీషుని, శ్రీడాసక్త మగు శిశుప్రాయమున నాత్మగౌరవమును
వీడక భయంకరారణ్యప్రదేశములయందుఁ గ్రుమ్మరి నెమ్మ
నమ్మన నుమ్మలికమ్ము వీడి హరిచరణమ్ము లాశ్రయించి యనన్య
సాధ్యంబు లగునరంబులం బడసి నేటికిని గగనతలంబున
న్నిలిచి భూతలమందలి తేతప్రాయంపుగుట్టల నీతిప్రవర్తనము
నకు మార్గదర్శకుఁడైన ధ్రువక్షీతీంద్రుని దత్తద్యశోగానమున
బహుకరించిన పాఠకులు వేటొక పవిత్రభాగవతాగ్రేసరుని
విడువక కీర్తింపవలసి యున్నారు.

ఇమ్మహాభాగవతవతంసుని స్మరియింపని పురాణములు
లేవు. పేర్కొననిగాథలు లేవు. తలంపనివాఙ్మయము లేదు.
ఆతనిపావనపాదపద్మములు మెట్టినిష్ప్రదేశంబులులేవు. ఆశంకు
ముల్లోకములను సూర్యదేవునిచాడ్చున సంచరించు. వాయు
దేవునిక్రియ వర్తించు. ఛాయయై పురాణపూరుషుల
వెన్నంటి నడచుచుండు. మఱియుఁ జిత్రవిచిత్రసంఘటనము
లకుఁ గారణభూతుఁడై చూపట్టుచుండు. ఒక్కతృప్తిలోఁ
బర్వతాగ్రమున నిలిచి యక్షీణదీక్షతో నీశ్వరతత్వమును
మననము నేయుచుండు. వేటొక్కనిముసమున నవరత్న
మహాంగదబాహువల్లరులతో మ్రొక్కులిడుభూపాలమౌళి
మ్రోల వింతహాయలు దీపించుచుండు. మఱొక్కతటి నాలు
మగలయింటికియ్యములనడుమ నిలిచి యారాటములఁ బాపు
క్రియఁ బోరాటములకు నూతనపరిస్థితులు గల్పించుచుండు.

భూలోక భువనలోక తపోలోకములు మున్నగు సూర్యలోక
ములును, అతల వితల రసాతలాద్యధోలోకములును నవ్వుహా
భాగునకుఁ గ్రీడారంగములు. ముప్పదిమూడుకోట్లవేల్పులును
వానియడుగుఁదమ్ములకు దాసోహ మ్మని మ్రొక్కుచు వాని
సృష్టగీతములకుఁ జిత్తములు వికసింప సంతసించుచుందురు.
ఆతఁడు జితేంద్రియుఁడు. నిత్యబ్రహ్మచారి.

విశాలఫాలభాగముతో, బ్రహ్మసయనకల్హారములతో,
రుద్రాక్షమాలికావిరాజితం బగు కంబుకంధరమతో, మేదురం
బగు పీణానాదమున మేదినీతలమునఁ గ్రుమ్మరు నాభక్తివిశార
దుఁడే నారిదుఁడు. బ్రహ్మమానసపుత్రుఁడై కలియుగమును
గూర్చిన యిటువదిరెండువేలగ్రంథ మగు నారదీయపురాణ
మునకుఁ గర్తయై పదునెనిమిదిపురాణములు నైకకంఠ్యమున
ఘోషించి స్తుతిముంప మించినఋషీంద్రునిభక్తిశీలము భారత
విద్యార్థుల పఠనీయగ్రంథములయందు మృగ్య మగుట కాల
వై పరీత్యమే యన నగు. అమృహోదారిచారిత్రిని 'జగడపుఁ
గూటిసత్తురు' వనియు 'తలకోట్లమారి' యనియు మాత్రమే
గ్రహించిన బాలకమండలికి జాతీయతాప్రభూతిశుభోదయ
దీప్తు లెక్కరణిఁ బొడసూప నేర్చు? నిర్జీవము లగు వ్యర్థగాథ
లతో నమూల్య మగు కాలధర్మమును వమ్మునేయు విద్యార్థి
పౌరుల హృదయవీధుల నున్న తాళయములకై వెదకులాడుట
మరుమరీచికాసముదయమ్మన శుభ్రజలంబులకై యూట
లూత్రెడు బాటసారులపరిపాటి కాక మానదు. అట్లగుటఁ

బాతకకిశోరముల భావియశస్సునకై యాశీస్సుల నిడు నీమాని
చాత్రిత్రమును శ్రద్ధాభువు లయి పతియింపఁ గోరుచుఁ గథా
రంభమును జేయుచున్నారము.

తొల్లింట్టి మహాకల్పమున సౌందర్యమాధుర్యగాంభీ
ర్యాదిగుణములచే సుందరనారీజనబృందమునకు నయనాభి
రామందై ఉపబర్హణుఁ డనుపేరం బరగు గంధర్వశ్రేష్ఠుం
డొక్కరుండు గలఁడు. ఆతఁ డొక్కనాఁడు భోకనిర్మాత లగు
ధాతలచేఁ దా నుండఱును గూడి యెవరించు దేవనత్ర మరు
యాగమున దివ్యచుంగళగానముం బొనరుచుటకై యామంత్ర
తూ డయ్యె. గానవిनోదములకై గంధర్వగణమును నప్పరో
జనమును గడువడిం జరుచుండె. నిరంశరము స్త్రీజనసేవితుం
డయి వినోదించు నుపబర్హణుఁడు గూడ వారిం గూడి యచ్చ
టికిం బోయె. విశ్వస్రష్టలచేఁ గావింపఁబడుచున్న జన్మము
కన్నలపండువు నేయుచుండె. అచ్చరలేమలు విచ్చలవిడిం
జేయు సృత్యగీతములతోడను, గాంధర్వకళావిశేషప్రదర్శన
ములతోడను నిబిడికృతమై యాగవాటిక యాజ్యాదిహవి
ర్వినిర్గతసౌరభబహుళధూమపరీశవాశపోతముల సర్వ జ న
హృదయానందసంధాయకమై త న రా రు చు ం డె. అత్తటి
శ్రీహరికల్యాణగాధలను గీర్తించు నప్పరోగణసృత్యగీతంబులఁ
బొల్లానియు నొకించుక విముఖుడై వేటొక్కచక్కిం జేరి
యచ్చరమచ్చెకంటులతోఁ బచ్చవిల్తుని హెచ్చుపోడుముల
నిచ్చమెచ్చు నుపబర్హణుఁడు విధాతలచూడ్కులం బడియె.

చేయునదియా దేవసత్రయాగము ; యజమానుల బ్రహ్మలు ; పాడఁబడునవియా దేవదేవుని యనంతలీలావీలాసములు. అట్టిపుణ్యావసరమున నీటిదూరులనేత లేరికి గోత పుట్టింపవు ? తోడనే వారిజభవులనేత్రములు ప్రళయాగ్ని కీలవలె జేవురించె. చిటచిటార్పటులతో విస్ఫులింగములు నయనగోళములనుండి రాలఁ దొడంగె. మనోహరప్రదర్శనము ముహూర్తమాత్రమున భీ భ త్సరంగముగ మాటిపోయె. తోడ్తోన కటంబు లదరఁ బటపటం బండ్లు గీటుచు వారు గంధర్వవీరుని గాంచి “ఓయీ ! గంధర్వకుమారా ! నీ విటఁ బంకజాతాయతాత్ముని గూడి పాడ నేరక కామినీవారము తోడ విహరించుచుండిన కల్పవృక్షమున నప్తతేజుండ వగుచు ధారుణీతలమున శూద్రజాతిం జనియింపు” మని శపించిరి. బౌరా ! ఎంతమతిమంతునేని కాంతానలోలత బలువంతల పాలు చేసి యధఃపతితుని జేయక మానదు గదా !

అట్లు శాపవశమున నుపబర్హణుఁడు వేదవాదు లయిన యోగిజనులయింట నూడిగము సేయుదానికడుపునఁ బసిపాపఁ డై జననంబు నొందె. అక్కంత బాలకుని బ్రేమభరమున నుచితకీటిని బోపించుచు లే బ్రాయమున నే ముని జన సేవను నియోగించె. అయ్యది వానకాల మగుటఁ జాతుర్మాస్యంబున నేకస్థలనివాసము సేయ సంకల్పించుకొనిన జడదారులనడుమ నీబుడుతఁడు మెలఁగఁ దొడంగె. వారలనపర్యలయం దీబాలకుఁ డించుకయేని యేమరక యాటపాటలచే

వీటిబుచ్చక భక్తిపాటసమున సమహానీయుల నేవించుచు
 వారి లొనరించు బ్రహ్మవాదముల వీనులవిందుగా వినుచుండె.
 మంగళప్రద మని భావించి వారియెంగిళ్ళుల ప్రీతిమెను
 నారసించుచుండె. ఎండవానల సరసుగొనక వారిదండ నిలిచి
 భక్తిమై కనుసన్నల మెలంగుచుండె. వర్షకాలశరత్కాలము
 లతీకమించుదనుక నీబాలుఁడు వారిల నియతితో నేవించు
 టండేసి యత్తపసివేల్పు లీయర్భకునియెడ నిర్భరకృపాంత
 రంగు లయిరి. అనంతరము వారు శ్రీకృష్ణభగవానుని దివ్య
 చారిత్రములఁ జదువుచు, వర్ణించుచు, గానము నేయుచు
 బ్రహ్మసందరస్థాబ్ధి నోలలాడుచుండిరి. మునీశ్వరులపాదచ్ఛా
 యల ననుసరించి వర్తించు నబ్బెలుఁడును శ్రీకృష్ణచరితామృ
 తమును వీనుఁజేరల జఱ్ఱుచుఁ దన్మహిమాతిశయము గురై
 తింగి యన్యమును వీడి విష్ణునేవనమే యిహపరసాధనం బని
 కృతసిశ్చయుఁ డయ్యె. దానంజేసి యప్పాపఁడు యోగిజనం
 బుల యనుగ్రహంబునకుఁ బొత్తుండయ్యె. అక్కతనమున నిజగ
 మంతయు మాయాపరికల్పిత మనుజ్ఞానమును ప్రకృతిగుణపరి
 హరిణి యగు హరిభక్తియుఁ బ్రభవించె. అంత నయ్యోగి
 జనములకు దీక్షావసానసమయము సమీపించుడు, యాత్రావ
 సరము నన్నేపించుచు నేయపచారముల నెఱుంగక నిరంతర
 భక్తిపరీతచేతనుండై శ్రీహరిచరణసరోరుహముల నేవించు
 నాకుఱ్ఱనియెడ వారు సంప్రీతచిత్తులై యవ్యాజానురాగమున
 నీశ్వరతిత్వమును సంపూర్ణంబుగ నుపదేశించి దేశాంత
 రంబు చనిరి.

అనంతర మబ్బొంకుండు వారియుపదేశము ననుసరించి వానుదేవుని మాయానుభావమును దెలిసికొని ప్రణవ పూర్వకముగా మూర్తిశూన్యం డగు సమ్యంత్రమూర్తిని భక్తి మీఱఁ గీర్తించుచుండ, నాపోటిగానియుదారవృత్తి కిచ్చు మెచ్చి భక్తవత్సలుండు వానికి ధైర్యసాహసముల ననుగ్రహించె. భిక్షుల నమక్షమునఁ బరిచర్య నేయుకాలమున వానిమాత యూడిగవునేతలయందు దా ననుభవించు కష్ట నిష్ఠురముల నెన్నడును వానికిఁ జెప్పి యెఱుంగదు. తన సరాధీనవృత్తిం గూర్చి వానిచెంగటఁ దలపోయదు. అఁకలిదప్పుల బాధలఁ జెప్పి వాపోవదు. త న్నేలినవారి మండిరమున గల పనుల నన్నిటిని గ్రమంబునఁ దీర్చి యిలు నేరి పొంగారు ప్రేమభరంబునఁ గుమారుని జేరఁ జీరి యూరుభాగమునఁ జేర్చి చుంచు దువ్వి చుబుకంబు వుణికి శిరము మూర్కొని పుత్ర గాత్రపరిష్కృంగమున నంగ ముప్పొంగఁ బెక్కువిధముల లాలించి పాలించుచుండు.

ఇవిధమున మాతృప్రేమకుఁ బాత్రుఁ డయిన యబ్బొనిసపుత్రుండు తల్లిని విడనాడ నోడక నింటనుండియు మోహిగాక యెఱుక విడనాడక మాఱుచింత లేక మానియై కాల మేగించుచుండె. ఇట్లుండ నొకనాఁటివిభావరి నాతనిమాత సదనమును వీడి పాలు పిదుకుటకై వెడలుచుండునవసరమున

నా పివాన మొక పాదత్రేనిపై మోపబడియె. తోడ్తోన నామె భీకరవ్యాళవిషానలమహోగ్రజ్వాలాతతి కాహుతియై యిలాతలమునఁ గూలె. ప్రేమమూర్తి యైన మాతృదేవత తల్లడపాటుతోఁ బల్లటిల్లుచు నస్తంగత యగుట చూచి మాత్మవియోగానల దండవ్యమానహృదయుఁ డయ్యుఁ గొండొకవడికిఁ దేఱుకొని, తత్వజ్ఞాను పగుటంజేసి మోహ వశుడు గాక, మేలు సంధిలై నని యుల్లమునఁ దలపోసి యబ్బాలుడు వైష్ణవార్చనల కడ్డంకులు తీఱఁగా యని మోక్షమున మిన్ను ముట్టె. భక్తాగ్రగణ్యుల చరిత్రములు వింశలు గదా!

అనంతర ము బ్బాలుం డ చోట వాసి యుత్త రాభిముఖుడై చనిచని జనపదంబులు, నదీనదంబులు, పురంబులు, పట్టణంబులు, కిరాతపులిందని కేతనంబులు, మృదుల నిస్వనవిహంగవిహారమందిరము తైన సుందరసరోవరములు నతిక్రమించి యొక్కనదీప్రదంబునఁ గ్రుంకులిడి శుచియై వార్చి భయంకరసత్వసముదయాక్రాంతకాంతారమధ్యమున, నవవేణకీచకగుల్మలతాగహ్వరములపొంత, రావివ్రానినీడ విశ్రమించి గురుమఖమునఁ దా విన్నచందమున డెందమునఁ బొందికతోఁ బరమాత్మస్వరూపమును ధ్యానింప దొర కొనియె. అనందాశ్రులు వెల్లివిరియ శ్రీపతిధ్యాననిమగ్నుడై

యున్న వానితలఁపునకు దేవదేవుఁడు ప్రత్యక్ష మైనయట్లు దోచె. అయుత్తరక్షణముననే యబ్బలకుఁ జానందాబ్ధి నిమగ్నుండై క్రమృత సద్వివేకమంగళాకారమును గన్నులఁ జూడ వేడె. కాని కృతార్థుఁడు కాఁజాలఁ డయ్యె. అంతటఁ చేయునది లేక పులకితగాత్ముడై యాత్ర మందుచు నిర్మానుష్యం బయినకాననవీధులఁ బరిభ్రమించుచుండె.

అక్కరణి వనాంతరములఁ దిరుగాడువాని నుద్దేశించి వాఙ్మనసాతీతుం డగుశ్రీహరి గంభీరమధురభాషణముల “కుమారా! బేలవై యీలీల నేల శోషిల్లెదవు? ఎట్టులయిన నీ వీపుట్టువున నన్నుఁ జూడఁ జాలవు. కామాదిపుషడ్వర్గముల జయించి నిర్మూలతకర్ముడైన మునిముఖ్యుడే గాని కుయోగి నను గాంచఁ జాలఁడు. నీయూర్తి హరించుటకై నా నిజమూర్తిని జూపితి. దీక్షమై నన్ను భజించువాని దోషపుంజము లంటనేరవు. మత్సేవకతంబున నకుంతితభక్తి యుదయించు. భయం బుడుగుము. జన్మాంతరమునఁ గూడ మాయెడ వీడని గాఢతరభక్తి కుదిరి తిరుగాడుదువు. మాయనుమతిని జేసి భక్తజనశేఖరుడవై యుదయింతువు. బాలకా! యాస్పష్టియనంతరమున రాత్రి పోయినవెనుక నిర్దోషుడవై నిరూఢస్మృతితోడ జనియించి శుద్ధసాత్వికాగ్ర గణ్యుండవై గణుతి గాంచెదవు” అని వచియించి మిన్న

కుండె. ఇట్లన్లుహావాక్యము లాలించిన యనంతరమున నబ్బా
లకుండు శరము వంచి కరయుగళము మోడ్చి నమస్కరించి,
శ్రీహరికరుణాంతరంగమున కాత్మ నుప్పొంగుచు, మదముదిగ
నాడి, మచ్చరముఁ బో విడిచి, కామక్రొధముల వర్జించి, పర
మేశ్వరు ననంతనామముతోఁ గీర్తించుచు, బరమభద్రము
లయిన తచ్చరితముల నిరంతరముఁ జంతించుచు, నిత్యనితాంత
సంతుష్టస్వాంతుండై కాననాంతరముల వర్తించు చుండె.

ఇవిధంబున విషయవిరక్తచిత్తమునఁ గాలమునకై
యాతఁడు నిరీక్షించుచుండఁ గొంతకాలమునకు మృత్యువు
తనంతనె తటిచ్చులభ్యాంతమున వాని సమీపించె. తోడనే
యప్పాపఁడు పంచభూతాత్మకమును, గర్వసంభూతమును నైన
పూర్వదేహమును వీడి హరికృపావశంబునఁ బరమభాగవత
దేహమును ధరియించె. అంతట నాభీలం బగు ప్రళయ
కాలము సమీపించె. త్రైలోక్యసంహారసంజనితాయాసవశం
బునఁ బద్మగర్భుండు ప్రళయ కాలపయోరాశిమధ్యమున శయ
నించి నిదుర వోవుచుండె. అవిధంబున నిదురించు బ్రహ్మ
నిశ్వాసమువెంట లోనఁ బ్రవేశించి సహస్రయుగపరిమితా
నంతరమున నప్పద్మగర్భుండు మగుడ మేల్కొంచి పునఃసృష్టి
కుద్యోగించునవసరమున నాతని యుచ్ఛ్వాసమువలన మరీచి

మున్నుగాఁ గల మునిముఖ్యులతోఁ బుట్టినయాతఁడే నారదుం
డనుపేర బ్రహ్మమానసపుత్రుఁడై పరఁగె. ఇత్యైతంగున జనన
మందినయాతఁ డఖండబ్రహ్మచర్యమును బూని, నారాయణ
దేవుని యనుగ్రహాతిరేకమున మూఁడులోకముల బహిరంతర
ములయం దెందును నడ్డంకి లేక, బ్రహ్మభివ్యంజకము లైన
సప్తస్వరంబులు దమయంతన మ్రోయు మహతి యనుపీణియ
తోడుగాఁ బద్మనాభుని పవిత్రగాథలఁ బాడికొనుచు నిరతి
శయానందకందలితహృదయారవిందుఁడై స్వైరగతిం దిరుగాడు
చుండు.

సంసారాంబుధిని మునింగి కర్తవ్యాంశులచే దురంతవేద
నలఁ బొంది గుండెడివారిని విష్ణునామసంకీర్తనము తెప్పవలె
దరిసేర్పక మానదు. పూర్వభవమున గంధర్వశేఖరుఁడై,
శాపవశమున శూద్రగర్భసంజాతుఁడై, మునికులసేవనమున
విజ్ఞానఖనియై, పరమభాగవతోత్తమరూపము నొంది ముల్లోక
ములును సంచార మొనరించు నీపూతచారిత్రుని కళ్యాణ
గాథను నిరవధికభక్తిశ్రద్ధలతోఁ బఠియించు బాలకానీకము
నకుఁ బరమాత్ముఁ డీప్సితార్థముల ననుగ్రహించి యోముఁ
గావుత.

వెండియుఁ బ్రజానిర్మాణశక్తి యలవడుటకై తపం బొన
రించు దక్షగర్భసంజాతులకు నివృత్తిమార్గమును బోధించి

దత్తుని యాగ్రహమునకుఁ బాత్తులై నారదుఁడు స్థాభ్రష్ట
త్వమును బొంది నాటినుండియు నిలువ నీడ లేక లోకసంచా
రము నేయుచుండె. దీని నాధారంబు చేసికొని కొందఱు
కవిప్రకాండులు స్వవిరచితగ్రంథములయందు వలసినవిధమున
సాక్షాత్కారము గావించుకొని యీపరమభాగవతాగ్రేనరు
నకు నీతికాలసంవేదికి నిష్ఠైతుకముగ నారోపించిన కలహ
శిలత్వమును జడువరులు గుర్తించి యీ మునిమహాశయుని
శుభ్రకీర్తులనే కీర్తించి తరియించెదరు గాక.



967

H-6

39



STATE CENTRAL LIBRARY-HYDRABAD.

This book should be returned on or before the date marked below:
In case of delay an overdue charge of six np. per day per book will be collected.

Please keep the book clean. Do not tear up or stain the leaves nor make pencil or other marks upon them.

--	--	--	--